

سنڌ جي مڇي

مڻي جي مڇيءَ جو مطالعو

تحقيق ۽ ترتيب،

Gal Hayat Institute
ڊاڪٽري بخش خان بلوچ



سنڌي ٻوليءَ جو با اختيار ادارو

حيدرآباد-سنڌ

سنڌي ٻوليءَ جي بااختيار اداري طرفان ”سنڌي ٻوليءَ جي جنس - وار ۽
ڌنڌي - وار لغات جي مطالعي واري رٿا“ جي سلسلي جو پهريون ڪتاب

سنڌ جي مڇي

ڀاڱو پهريون
مڻي جي مڇي جو مطالعو
(سنڌي ٻولي ۽ لغات جي روشنيءَ ۾)
تحقيق ۽ ترتيب
ڊاڪٽر نبي بخش خان بلوچ



سنڌي ٻوليءَ جو بااختيار ادارو

حيدرآباد سنڌ، پاڪستان

۱۴۱۳ھ / ۱۹۹۳ع

مصنف جا سڀ حق ۽ واسطا قائم

سنڌي ٻوليءَ جي بااختيار اداري جي تحقيقي ۽ اشاعتي پروگرام جي فروغ لاءِ مصنف طرفان هي پهريون ڇاپو اداري جي حوالي ڪيو ويو.

مئي ۱۹۹۳ع
هڪ هزار

ڇاپو پهريون:
تعداد:



Gul Hayat Institute

مرڪزي ڪتاب گهر نمبر ۹۷۲

گل شاهه محلو

گاڏي کاتو حيدرآباد، سنڌ،

پاڪستان

هي ڪتاب سنڌي ٻوليءَ جي بااختيار اداري جي ڪمپيوٽر تي ڪمپوز ٿيو ۽ اداري جي سيڪريٽري عنايت الله جوڻيجي قبلي سنز (پرائيوٽ) لميٽيڊ ڪراچي مان ڇپائي پڌرو ڪيو.

عنوانن جي فهرست

صفحو	عنوان
۵	▼ مهاڳ
۱۷	▼ مڇي ۽ پاڻي
۱۹	▼ وڏيون ۽ ننڍڙيون مڇيون
۲۱	▼ مٺي ۽ ڪاري جي مڇي
۲۴	▼ مٺي جي مڇي جا ٽي مکيه قسم
۲۸	▼ مڇي جو کاڌو
۳۰	▼ گاهه جيڪي مڇي کائي ٿي
۳۶	▼ مڇي جو بت ۽ عضوا
۴۳	▼ مڇي جو پيدا ٿيڻ : تر-ماد، آنا ۽ ٻچا
۵۲	▼ ٻچن جي سنڀال
۵۴	▼ پسر مڇيون
۵۵	▼ مڇي مارڻ لاءِ گهاوا ۽ چار
۵۷	▼ مڇي جي بچاءَ جا حيلو ۽ هٿيار
۵۹	▼ مڇي جون انوڪيون عادتون
۶۱	▼ ٽڪي طاقتور مڇي
۶۲	▼ ڏاهي مڇي
۶۵	▼ سهڻي مڇي
۶۶	▼ مڇي سنڌي ادب ۾
۷۲	▼ مڇي جون بيماريون
۷۳	▼ مڇي پالڻ لاءِ اپاءَ ۽ احتياط
۷۴	▼ مڇي جو مستقبل
۷۶	▼ مٺي جي مڇي جون جملي جنسون ۽ نالا

مهاڳ

ڪنهن آڳاٽي دور کان وٺي جڏهاڻڪر سنڌو درياءَ ۽ هڪڙو سنڌ مان وڙها تڏهاڻڪر سنڌ مڇيءَ سان مالا مال ٿي، بنگال کان پوءِ سڄي ”سنڌ-هند ڪنڊ“ ۾ سنڌ مڇي جي پيدائش ۾ اهم ملڪ رهيو آهي. هتي پاڻيءَ جا ٿيئي ذخيرا ساڳئي وقت موجود رهيا آهن- يعني درياءَ ۽ ان جا واٽر ۽ ڍورا، ڍنڍون ۽ سمنڊ. هن وقت پاڪستان ۾ سنڌ صوبو ئي مڇي جي پيدائش ۾ سڀ کان وڌيڪ آهي.

باوجود انهيءَ جي سنڌ جي مڇيءَ بابت اسان جي ڄاڻ ”عام معلومات“ تائين محدود آهي، علم حيوان (Zoology)، جي اصولن موجب، سنڌ ۾ مڇي توڙي ڪاري جي مڇي جو اهڙو تحقيقي ۽ تجرباتي مطالعو جنهن سان مڇيءَ جي جنس - وار تقسيم (classification) يا ان جي طبعي بدني بناوت، هڏاڻن جوڙ ۽ تشريح (anatomy) جي صحيح ڄاڻ حاصل ٿئي، سو علم وارن اڃان تائين نه ڪيو آهي. هن وقت مڇيءَ جي ظاهري تجرباتي ڄاڻ فقط انهن کي ئي آهي جيڪي پاڻ مڇيءَ جو ڌنڌو ڪن ٿا.

هن ڪتاب ۾ شامل مواد جو مدار انهيءَ معلومات تي آهي جيڪا اسان کي مڇيءَ جي ڌنڌي وارن کان حاصل ٿي آهي. هن کان اڳ ”جامع سنڌي لغات“ تيار ڪرڻ وقت

راقم ڪوشش ڪئي هئي ته هر جنس جي جدا جدا نالن کي صحيح نموني ۾ معنيٰ سميت هن جامع لغات ۾ شامل ڪجي. انهي لاءِ ڪافي ڪوشش ڪري ڪن ٻين جنسن جا نالا توڙي مٺي ۽ ڪاري جي مڇين منگرن جا ڳچ نالا هٿ ڪري جامع لغات ۾ شامل ڪيا ويا. باوجود انهيءَ جي، مڇين منگرن توڙي ٻين جاندارن، گاهن ٻوڙن ۽ ڌنڌن پيشن جي جنس-وار نالن کي وڌيڪ تفصيل سان گڏ ڪرڻ جي ضرورت باقي رهي. ڪنهن حد تائين ان جي پورائي لاءِ سنڌي ٻوليءَ جي بااختيار اداري طرفان هڪ خاص رٿا تيار ڪئي وئي آهي ته جيئن جنس-وار سنڌي لغات جي مطالعي کي وڌائي سگهجي. انهيءَ رٿا کي عمل ۾ آڻڻ لاءِ راقم پاڻ هيءَ پهريون قدم کنيو آهي ته جيئن مڇيءَ جي قسمن جنسن ۽ مڇيءَ سان لاڳو ٻي لغات جو مطالعو ڪري ان کي ڇاپي پڌرو ڪجي. شروعات ’مٺي جي مڇي‘ سان ڪئي وئي آهي، جنهن کان پوءِ ”ڪاري جي مڇي“ بابت لکيو ويندو.

عام دستور موجب، ڪرسيءَ تي هڪ جاءِ ويهي اڳ ڇپيل معلومات کي ميٽري سيٽي گڏ ڪرڻ بدران سڄي سنڌ ۾، اٻاوڙي کان وٺي شاهبندر تائين جدا جدا جاين تي وڃي، جاڻو ميربحرن توڙي ٻين واسطيدارن کان پڇائون ڪري هن ڪتاب لاءِ گهريل مواد کي گڏ ڪيو ويو آهي.

سند جي وچئين دريائي پاڻي جي دورن ۽ ڏنڊن کان سواءِ،
 اولهه طرف منڇر ۽ ڊرگهه جي ڏنڊن، اوڀر طرف بڪار ۽
 مڪي جي ڏنڊن، ڏکڻ ۾ سونهري، ڪينجهر، هاليجي،
 هڏيرو، کوهي جي ڏنڊن ۽ ان کان اڳتي ساڪري، سجاول،
 شاهبندر ۽ جاتي تعلقن جي ڏنڊن جي مڇيءَ بابت پڇا
 ڪئي وئي. اتر سند ۾ روهڙي کان ريتي ۽ گڊو تائين دورن
 ڏنڊن جي سڃاڻ ميربحرن کان پڇا ڪئي وئي. باوجود
 انهيءَ ڪوشش جي، اڃان وڌيڪ پڇا جي ضرورت آهي ۽
 ڪن ڳالهين بابت اڃان وڌيڪ تصديق جي ضرورت آهي
 جنهن کي اميد ته ٻئي چاڀي ۾ پورو ڪيو ويندو.

مڇيءَ بابت گهربل معلومات مهيا ڪرڻ ۾ جن مهربانن
 مدد ڪئي تن ۾ سڀ کان پهريائين هر پاڻي جي ڄاڻو
 ميربحرن مهائن جو شڪريو ۽ ٻيو هيٺين سڄڻن جو
 شڪريو، جن مهرباني ڪري جدا جدا جاين تي ڪچهرين
 جو انتظام ڪيو: جناب مفتي محمد رحيم صاحب، سائين
 ضياءُ الدين شاهه، استاد محمد فاضل شيخ، بهرام خان
 ڪلهوڙو، سگهڙ عبدالرحمان مهيسر، محترم سڪندر
 مهيسر، فرزند علي محمد، انجنير محمد ابراهيم
 ڪاڪيوٽو ۽ فرزند محمد رفيق.

خادم العلم


نبي بخش

حيدرآباد سندھ


۲۲ جنوري ۱۹۹۳




Gul Hayat Institute



کرزو




تيري




سینگاری



مور



جرکو



مکر



لہڑ



پلو

مڇي ۽ پاڻي

مڇيءَ جو گهر پاڻي آهي، ۽ اهو گهر وڏو ڪشادو آهي جنهن ۾ مڇي پنهنجي مرضي ۽ آزاديءَ سان پئجي گهمي ٿي. باوجود انهيءَ جي مڇي ڪن حالتن ۾ مجبور آهي. سمنڊ بيشڪ تمام وڏو ۽ اونهو آهي ۽ ان جو پاڻي به ان ڪٽ. انهيءَ لحاظ سان سمنڊ مڇيءَ جو وڏو پڪو محفوظ گهر لڳي ٿو، پر گرمين سردين سببان سمنڊ جو پاڻي به ٿڌي ۽ ٺري ٿو ۽ پڻ سمنڊ جي اندروني وهڪرن ۾ ٿڌي ٿڌي ٿو. انهيءَ ڪري وڏا مانگر مڇ توڙي مڇيون مختلف وقتن تي پنهنجا ماڳ مٽائين ٿا ۽ موسمي سانگ ڪن ٿا، جيئن اونهاري ۾ پلو سمنڊ مان مٿي درياءَ ۾ چڙهي ٿو. سمنڊ جي پيٽ ۾، درياءَ جي مڇي وڌيڪ مجبور ۽ ويڃاري آهي. درياءَ بيشڪ وڏو ڊگهو آهي پر ساليانو پيو لهي ۽ چڙهي، ان جا ديورا، واهڙ ۽ ڍنڍون به پيون هيٺ مٿي ٿين. انهيءَ ڪري مڇي سدائين ان فڪر ۾ آهي ته شال پاڻي نه کٽي! ڪن سگهڙن مڇيءَ تي ميار رکي چيو ته :

مڇي ڏوبِي پاڻيءَ ۾، مڇي ڪِني ڪوھ ؟

اٿس ايءُ اندوھ، ته پاڻيءَ پُنا ڏينھڙا.

يعني ته باوجود سدائين پاڻي ۾ رهڻ جي ۽ ڏوبڻ جي، مڇي

انهيءَ ڪري ڪڪي آهي جو ان کي اها اون آهي ته مٿان
 پاڻي ڪٿي نه وڃي! سگهڙ ايئن سمجهيو ته مڇيءَ جي اها
 ڳڻتي اچائي ۽ ناشڪري واري آهي، پر حقيقت ۾ مڇيءَ
 کي پنهنجي بچاءَ ۽ حفاظت خاطر فطري اون آهي. پاڻي
 مڇيءَ جو گهر آهي ۽ هوءَ پنهنجي گهر کي وڌيڪ سڃاڻي
 ٿي. پاڻيءَ جي لاهي چاڙهي جي خبر جيترو جلد مڇيءَ کي
 پوي ٿي اوتري ماڻهوءَ کي به ٿئي پوي. درياءَ، دوري، واه
 توڙي ننڍي نالي يا ڪسي ۾ پاڻي مٿي لاهڻ ڏيندو ۽ ٿورو
 ٿيندو ته مڇي يڪدم سجاڳ ٿي وهڪري جي ابتڙ مٿي اڀو
 چڙهندي ۽ ڀڄندي ته جيئن مٿي وڏي پاڻيءَ ۾ پهچي.
 ڏينڊن تلاتن ۾ بيٺل پاڻي واري مڇي جيڪڏهن مٿان لڙيل
 پاڻي تلاءَ اندر وهندي ڏٺو ته به سجاڳ ٿي مٿي چڙهندي.
 جي ڪا ننڍڙي مڇي ڏيند يا تلاءَ ۾ اڳ اندر آئي سا جڏهن
 وڏي ٿي طاقت وٺي ٿي ته لاڏ ڪوڏ ۽ خوشيءَ مان مٿان
 ايندڙ تازي پاڻي ۾ چڙهي پنهنجي ٻئي ماڳ ۽ مستقبل جي
 ڳولا ۾ سانگ ڪري ٿي (ماڳ مٽائي ٿي). *

* مڇيءَ جي انهيءَ ارادي ۽ عادت کان جيڪي واقف ناهن، تن جا مڇي جا
 رکيل تلاءَ مٿان وهندڙ پاڻي آڏو ڪنهن روڪ نه هئڻ سببان خالي ٿي وڃن ٿا.
 تازو بنا روڪ اٽڪ جي اسان جي دوست پروفيسر شيخ محمد فاضل جو تلاءَ
 (ڏهرڪي جي ڀرسان) خالي ٿي ويو آهي جو اندر تلاءَ ۾ وهندڙ پاڻيءَ مان مڇي
 ڪنهي وٺي (چڙهي هلي وئي).

وڌيون ۽ ننڍڙيون مڇيون

مڇين جي جدا جدا جنسن مان ڪي اهي آهن جيڪي وڌنديون ته وڌيون ۽ ڳريون ٿينديون، ڪي ڊيگهه ۽ تور ۾ وڇڙيون، ته ڪي وري صفا ننڍيون. ٿيري، ڪڙڙو، مورائي، چرڪو، چٽري ۽ سينگاري مٺي پاڻيءَ جون وڌيون مڇيون آهن. چيلري ۾ ٿيرو ۽ ليٽي ۾ چرڪو وڌي ۾ وڌا ٿين. ڄاڻو ميربحرن جي چوڻ موجب سڀني ۾ ڳري ۾ ڳري مڇي ٿيري آهي، ۽ اها جي ڳچ سال بيٺي وڃي (سلامت رهي) ته تور ۾ پين سڀني کان ڳري ٿي ويندي. ان سلسلي ۾ پڇاڻيندي معلوم ٿيو ته گذريل سيپٽمبر (۱۹۹۲ع) تاري هاليجي ڍنڍ ۾ ٿيرو جهليائون جيڪو تور ۾ هڪ مڻ ۽ هڪ ڪلو ٿيو. ڍنڍ جو چرڪو ٻاويهه ڪلو وزن جو ڏٺو ويو. دريائي چرڪو ڍنڍ واري کان وڏو ٿئي. ڊيگهه ۾ سڀني مڇين ۾ ڊگهي ۾ ڊگهو چرڪو آهي جيڪو ست فوٽ کن به ٿئي. گندڻ به ڏهه ٻارنهن ڪلو ٿئي ۽ ان جي ڪانڊي پاسي وارا ڪنڊا فوٽ کن ٿيندا. چرڪي کان پوءِ ڊگهي ۾ ڊگهي 'چٽري'. وڏين مڇين مان وڏي ۾ وڏو ٽپ ڪڙڙو ڏيندو. روهڙي ۽ گڊو جي وچ ۾ دريائي ڪڙڙو ڏهه فوٽ کن ٿيو ڏيندي ڏٺو ويو. ريتي طرف هڪ ڄاڻو خاطري

سان چيو ته: اڍائي - ٽي ڪلو وارو زور آور ڏيڻو ۱۵ فوٽ به ٿيو ڏيندو. موراڪو به ڪرڙي جيترو ٿيو ڏيندو. جرڪو به وڏو ٿپ ڏيندو پر ڪرڙي کان گهٽ. اهڙيءَ طرح ٿيرو به وڏو ٿپ ڏيندو پر ڪرڙي کان گهٽ. منڍو به ٻه اڍائي فوٽ کن ٿيو ڏيندو.

ننڍڙين مڇين جون به ڪيتريون ئي جنسون آهن، جن مان ڪي نهايت ملوڪ ۽ وڻندڙ آهن. پر اهي ننڍڙيون مڇيون آهن سڀ هيٺيون ۽ ويڇاريون! ڀڄي جان بچائڻ کان سواءِ انهن جو ٻيو ڪو بچاءُ ڪونهي. ننڍڙين مڇين مان ڪن ڪي ته اهو شرف حاصل آهي جو اهي انسان جو قوت ٿين: پر اڪثر ننڍڙيون مڇيون وڏين مڇين جو ڳاھ آهن، يعني کاڌو ۽ کاڄ آهن. ميربحر انهن کي ڳاھ طور ڪنڊين ۾ وجهن. ڏيندڙ، ڳانڀر، مريو، ديو، دڻي، لُهڙ، بُونهڻ ۽ ٻانهياري لاڙ جي ڍنڍن ۾ عام طرح ڳاھ طور استعمال ٿين. بڪار جي ڍنڍن وارا منڍو، لُهڙ، ڍرو، ديفر، سانڀا (وڏا ڊگها زميني ڪيٽان) ٻاهران آڻي به مڇين جو ڳاھ ڪن. لاڙڪاڻي طرف، ننڍڙا شاڪر، ساڀا (سانڀا)، اٽو ۽ هڱ گڏي ’ڳاھ‘ ڪن.

مَني ۽ ڪاري جي مڇي

مڇي پاڻيءَ ۾ رهندڙ جاندار آهي، ۽ پاڻيءَ جي لحاظ سان ان جا ٻه قسم آهن: هڪ ”مَني جي مڇي“، يعني مَني پاڻيءَ جي مڇي جنهن ۾ درياءَ ۽ ان جي ڍورن، واهڙن، ڍنڍن ۽ تلاءُن جي مڇي اچي وڃي ٿي؛ ٻي ”ڪاري جي مڇي“ يعني سمنڊ جي ڪاري پاڻي جي مڇي جيڪا وڏي شاهي سمنڊ ۾ توڙي ڪناري وارين نارن، کاڌين ۽ ڪاري جي دريائن ۾ ٿئي. سنڌ جي سامونڊي ساحل لڳ آهي ڪاري جا درياءَ ڪنهن وقت سنڌو نديءَ جي چوڙ وارا واهڙ هئا. سمنڊ جي ڪاري پاڻيءَ ۾ مڇي ٿئي ۽ وڏي ويجهي، پر لُوٽائين ڍنڍن جي بيٺل لوٽائي پاڻيءَ ۾ ڪانه ٿئي. ٿر ۾ (خاص طرح ڏيپلي تعلقي ۾) لوٽائي پاڻيءَ جا وڏا ”سَن“ موجود آهن، پر انهن ۾ مڇي ڪانه ٿئي.

سڃاڻ ۾، سڃاڻ سومار ميربحر چيو ته سواءِ ڪن ٿورين جنسن جي، ڪاري جي مڇي مَني ۾ وجهي ته مري ويندي، ڪن جي خيال ۾ ڪاري واري مڇي مَني ۾ ڪانه مرندي پر مَني جي مڇي ڪاري ۾ آئي ته مرندي. جڏهن درياءَ ڇڙهي ٿو ته گهڻي مڇي هيٺان سمنڊ مان ڇڙهي ٿي. سمنڊ مان جيڪي مڇيون مَني ۾ ڇڙهن ٿيون تن بابت

شاهبندر ۾ ڪچهري وارن چيو ته : پلٽي، ڦاڙ، ڍانگري،
 چوڏي، ڏنڊيو، گولي، لوجري، رنگڻ، چاهه، بونقار، ڪڳي
 (ننڍي ٿئي)، ڪڳو (وڏو ٿئي) ۽ ڪلري سانا-اهي جنسون
 درياءَ ۾ چاڙهه وقت مٿي چڙهنديون ۽ لات ۾ (بدي جي
 مهيني ڌاري) سمنڊ ۾ موٽي وينديون. جڏهانڪر سم نالا
 نڪتا تڏهانڪر اهي گهڻو مٿي چڙهيون، اڳ ڪين هيون.
 اهي جنسون اُني مٺي ۾ پرينديون ۽ پڇا سمنڊ ۾
 ڪنديون. بدين تعلقي ۾، وير چڙهن سان ڍانگري ۽ دوثر
 ٻئي سمنڊ مان پراڻ جي پنهور ڍنڍ ۾ چڙهن ٿيون جتان
 پوءِ دوري (هاڪڙي دوري) ۾ سم جي پاڻيءَ مان مٿي اچن
 ٿيون.

سند ۾ پلو ۽ مڇي ٻه جدا جدا جنسون ڪري ليڪجن.
 نسل جي لحاظ سان پلو ٻه مڇي آهي پر سند جي ريت
 رسم مطابق ڀلي جو مان مٿي آهي. ڀلي کي ”ميوو“ ڪري
 ليڪيائون، ۽ انهيءَ ڪري ڀلي کي ڀلي مڇيءَ کان جدا
 ڪيائون، چوندا ته ”ڀلو پلو آهي ۽ مڇي مڇي“. سند جي
 شهرن ۾ سائين کان پلو وٺبو ته نالو وٺي پڇبو ته ”ڀلو
 اٿئي؟“ پر جي چئبو ته ”مڇي اٿئي“ ته مڇي ڏيکاريندا ۽
 پلو کونه ڏيکاريندا! صحيح سنڌي ٻوليءَ ۾ ڀلي کي
 ”ڀلو“ ئي چئبو ۽ ”ڀلو مڇي“ کونه چئبو.

جيتوڻيڪ مڇيءَ جو گهر پاڻي آهي، پوءِ ڪارو هجي
 توڙي مڻو، پر مڇيءَ جون ڪي جنسون پاڻيءَ جي ڪن
 خاص ڀاڱن ۾ وڌيڪ رهن ۽ وڌن. مثلاً ڪي تانگهي پاڻيءَ
 ۾ ٿين، ڪي وچٿري پاڻي ۾ هلن، ڪي اونهي پاڻيءَ ۾
 گهمن، ڪي وهندڙ پاڻيءَ جي تڪ ۽ سِر ۾ هلن، ۽ ڪي
 وري پاسن ڀاڱن سان ماني ڍري پاڻيءَ ۾ ٿين. ٻيو وڏي
 پاڻيءَ ۾ هلي ۽ اڪثر درياءَ جي سِر وٺي اويارو چڙهي.
 ڪرڙو ۽ ٿيري به وڏي پاڻي ۾ هلن، پر ٿيري اڪثر هيٺ
 اونھين پاڻيءَ ۾ هلي.



Gul Hayat Institute

مٺي جي مڇي جا ٽي مکيه قسم

مڇيءَ جا ٽي قسم جيڪي عام طور هرڪو ڏسڻ سان سڃاڻي سگهندو سي آهن چيلري، ليٽي ۽ گانگت.

چيلري يا چالي. هر اها مڇي چيلري يا چالي سڏجي جنڪا چلڻ واري آهي ۽ جنهن جي بت تي چلڻ ظاهر پٿر آهي. لاڙ ۾ چيلري ۽ اتر سنڌ ۾ چالي سڏجي. ان مڇيءَ جون ٻيون وصفون هي آهن: درياءَ جي لڙيل پاڻي ۾ آنا چائي ۽ ان لڙيل پاڻي ۾ ئي ان جو بچو ٿئي. ان ۾ واڌ ٻين کان گهڻي آهي. اها زور ۾ وڌيڪ طاقت واري آهي. ڪُرڙو، ٿيري ۽ موراڪي چيلري مڇي جون اتر جنسون آهن. چيلري يا چالي جي ڪانڊي پاسي کان سواءِ لائي پاسي ۾ به سنهون ڪنڊو رهندو، پر ليٽي ۾ اهو سنهو ڪنڊو به ڪونه ٿيندو.

هينون جنسون سڀ چيلري مڇي ۾ شامل آهن: يعني تہ انهن سڀني تي چلڻ آهن. گندڻ ۽ گوج تي به چلڻ آهن پر انهن ٻنهي کي ”ليٽي يا مٽي“ ۾ شمار ڪن.

ڏنڀري	موراڪي	سٺي	چرو
يا			
ڪرڙي.	ڏاهي	مٿري	سريو.
ٿيري	پوپري	شاڪر	سُرڙهو

ٺڪر	اونيٽڙو	پلي	مٿو
ٽيڪن	ڏو	پليٽڙي	ڳانير
ديفر	گلو	چوچي	دانر
دئي	مڪئي	بتي	ديو
وونچي (وانچي)	کنهڻي	ڪوڙو	وهر

پلي ۽ پليٽڙي کي لاڙ ۾ ڪي ساڳي جنس ته ڪي ٻه جدا جنسون ڪري ڳڻين. اتر ۾ جنهن کي چوچي يا شوشي سڏين سا گهڻو ڪري ساڳي پليٽڙي آهي. مٿيون سڀ چيلري يا چالي مچي جون اهي جنسون آهن جيڪي اصل کان وٺي سنڌ اندر درياءَ ۽ ڍنڍن ۽ ڍورن ۾ هيون. هاڻي فارمي تلائن ۾ ٻاهران بيون مچيون به آنديون ويون آهن ۽ ڪي سم-نالن ذريعي چڙهيون آهن. گلفام، ماهشير، گولي ۽ ڍيو انهن ۾ شامل آهن. چيلري مچي کي ”پڪي مچي“ چئجي ٿو جو ان جو بت مٿان چلرن وارو ۽ پڪو آهي ۽ پڻ ان جو گوشت پڪو آهي. سنڌ ۾ چيلري مچي جو مان آهي ۽ وڌيڪ ڪاڇي ٿي، پنجاب ۾ ’ملي‘ مچي جو مان آهي ۽ وڌيڪ ڪاڇي ٿي.*

ليٽي يا ملي. هر اها مچي جنهن جو بت چمڙي وارو

* پنجاب ۾ هن وقت (۱۹۹۳ع) ملي مچي ٻڌي جي اڳهه سان ٻارنهن سؤ

روپيه في من وڪامي ٿي.

لسو آهي ۽ جنهن تي چلر ناهن، يا جي آهن ته به سنهڙا آهن؛ تنهن کي لاڙ ۾ ”ليئي“ ۽ اتر ۾ ”ملي“ سڏين. سينگاري، پوئڪي يا چرڪي، رڙو ۽ کڳي ليئي مڇيءَ جون اتر جنسون آهن. هيٺيون جنسون سڀ ليئي يا ملي مڇي ۾ شامل آهن

سينگاري	ڪنڦاڙ
پوئڪي (چرڪو)	ڪنگ، ڪنگو
کڳي	بُونهڻ
گوج	ملي
گنڊئي (قنڊئي)	ڦڳن
قابئي	آهي
ڍڳئي (ڍڳئي)	ڪَڙو (شينهن)
چلي (چلوري)	پتوئي
رنجي	ڏسڻ
لهر	ڦيدر
ڪڳتير	

ليئي مڇي ”ڪڇي مڇي“ سڏجي جو مٿان ان جو جسم نرم ۽ ڪچڙو آهي.

گانگت، سانو. هي هڪ جدا جنس آهي؛ دريائي جنس کي گانگت سڏجي ۽ ڪاري جي جنس کي ”سانو“ جنهن

جا وري جدا جدا قسم آهن. سنڌيءَ ۾ ”گانگت مڇي“
نالو آڳاٽو آهي. مڪتبي تعليم جي وڏي استاد، حڪيم ۽
اديب حاجي ڄام لغاري مرحوم* مڪتب ۾ شاگردن کي
”گ“ لکڻ جي مشق ڪرائڻ لاءِ هيٺين ست انڊا ڀرڻ لاءِ
لکي ڏيندو هو:

”گُرڙ پڪي، گانگت مڇي، گوج وڏي گوڀي“

مٺي جي گانگت جا ٽي قسم آهن: هڪ چمٽائي
جنهن جي منهن جي ٻنهي پاسن کان چمٽي مثل ٻه ڪارا
ڊگها سوٽا ٿين. ٻيو آنياري، ۽ ٽيون ڪاٺير جيڪو سنهڙو
ڪارو ٿئي. گانگت جي پٺيءَ تي هڪ ٻئي پويان هڏن مثل
پڪا گول گول چلر ٿين. پيت هيٺان گانگت کي ڪنڀرا آهن
۽ هو پنهنجي آني انهن ڪنڀرن سان پنهنجي ڪوڙي ۾ جهلي
ٿو. پلي کان پوءِ، ڪاٺ ۾ گانگت وڌيڪ لڏي ۽ ڪوڙي جو
مٽُ آهي. هن وقت سڀ کان وڌيڪ قيمتي مڇي گانگت
آهي، ۽ اسي رپيا في ڪلو کان گهٽ ناهي.

* تعلقي ساماري ۾ ڪنري کان ڏکڻ ”عليائي لغارين“ جي ڳوٺ جو هو.

مڇيءَ جو کاڌو

مڇيءَ جا خاص کاڌا آهن واري، مٽي، گاهه ۽ ننڍي مڇي. عام طور اها ڳالهه مڇيل اهي ته پلو واري کائي، باقي بي مڇي مٽي، گاهه ۽ ننڍي مڇي کائي. مڇين مان به ڪي مڇيون رڳو مٽي ۽ گاهه کائين، پر مڇي ڪونه کائين. ڪُرڙو، موراڪي، ٿيري، ڏاهي، سٺي، سرنهه، مڙو، ڪريل، درو، وهرو، ڪٽو، چوچي، مڪڻي اهي سڀ مٽي ۽ گاهه کائين، پر مڇي ۽ ماهه ڪونه کائين. ننڍو ٻچو ته مٽي ئي کائيندو ڇاڪاڻ جو گاهه کائي نه سگهندو. مٽي به جيڪا چيڪي ۽ مٺي هوندي سا کائين باقي ڪڙي ڪلرائي مٽي ڪين کائين. درياءَ ۾ ۽ وهندڙ واهن واهڙن ۾ مڇي اڪثر مٽي کائي.

وهندڙ ۽ لڙ پائي واري چيڪي مٽي مڇي کي وڌيڪ وڻي ۽ ان تي اها وڌيڪ واڌا ڪري، تنهيءَ ڪري ئي درياءَ ۽ واهڙن واري مڇي ڏيندن جي مڇيءَ کان وڌيڪ وڏي، سفيد ۽ سُرهڻي آهي. ڏيندن ۽ تلائن واري مٽي جيترو گهٽ مٺي يا وڌيڪ ڪاري هوندي اوترو ئي انهن ۾ مڇي گهٽ ٿيندي. سخت ڪاري بيٺل پائي ۾ مڇي ٿيندي ئي ڪانه. مثلاً ٿر ۾ ڏيپلي تعلقي جي ڪارن ”سنن“ ۾ توڙي سنڌ ۾

ٻين جاين تي سخت ڪاري سم واري بيٺل پاڻي ۾ مڇي
ڪانه ٿئي.

مڇيءَ جو کاڌو ڳاھ آھي جنھن جو ذڪر ھيٺ ايندو،
پر مڇيءَ جون ڪي جنسون گوشت خور آھن ۽ اھي ٻين
مڇين توڙي ٻئي ماھ (ماسن) کي کائين. مثلاً جرڪو،
گندھ، مُنڍي، سينگاري، مُنڍو، شاڪر، رڙو، ڪڳو،
لُھڙ، بونھن، ڪنگ، دائر، رنجي ۽ پوپري ٻي مڇي
توڙي ماھ کائين. جرڪو، سينگاري، شاڪر ۽ گندھ
پنھنجا ٻچا بہ کائين. رڙو، جرڪو ۽ مُنڍو مثل ماھ کي بہ
ڇھڻدا ۽ چڪيندا. پوپري گھڻو ڪري ٻين مڇين جي
ماريل ۽ ڪري پيل مڇي کي کائيندي، پر البت گوگي
(سنھڙي ڊگھڙي ڪوڏڙي) کي پوپري پاڻ بہ کائيندي.

ننڍڙيون ۽ ڪي وڏيرڙيون مڇيون جيڪي مڇيءَ جو
”ڳاھ“ (کاڌو) آھن تن ۾ ھيٺيون شامل آھن : ديند،
ڳانير، مريو، ڏٺو، ڏئي، ڪوڙو، وانڇي، مڪڻي. انھن
کي مٿيون ماھ کائيندڙ مڇيون جھلين ۽ کائين، ۽ ٻن مڇي
ماريندڙ انھن کي ”مڇيءَ جي ڳاھ“ طور ڪُنڊين ۾
وجھن. لُھڙ، ڏندي، بونھن، ٻانھياري ۽ ننڍي پوپري
کي بہ مڇيءَ وارا ڳاھ طور ڪُنڊين ۾ وجھن. جرڪي ۽
مُنڍي انھن ٻنھي جو گذر ٿي ڄڻ ٻي مڇيءَ تي آھي، ۽ اھي

ٻئي تلائن ۾ ٻج ڪٽائڻ وارا آهن. چرڪو، مڪر، شاڪر، اهي ٿيئي پنهنجن ٻجن کي به ڪائڻ. سڀ ۾ وڏو ڪاڻو چرڪو آهي، جنهن ڪري اهو عام اصطلاح ۾ ”ڪاڻو“ بدران اڃان به ”اڻو“ سڏجي. دائر، ٻونهڻي، ڪڳو، ڳانير. ۽ لُهڙ وڏيرڙيون مڇيون آهن پر چرڪو انهن کي به جهلي ۽ ڪائي. چرڪو بلائون به ڪائي وڃي. چرڪن جي پيٽ مان بلائون نڪتيون جيڪي ماڻهن ڏٺيون.

گاه جيڪي مڇي ڪائي ٿي

ڪي گاه آهن ۽ ڪي ٻوڙا آهن جيڪي مڇي ڪائي ٿي: ائين پڻ چئبو ته ”مڇي چري ٿي.“ ڪن گاهن ۽ ٻوڙن کي چئي ٿي: يعني پاڻيءَ ۾ ٻڌل هجڻ سببان انهن جي مٿان جيڪا لو لڳي ٿي تنهن کي چئي ٿي. ڏنپرو، ٿيري، موراڪي ٿيئي گاه وات پري ڪائين. درياءَ يا واهن واهڙن جي ڀر ۾ توڙي ڍنڍن ۾ ڪي ساڳيا ته ڪي (مقامي طور زمين ۽ پاڻيءَ جي لحاظ سان) جدا جدا گاه ٻوڙا ٿين ٿا. جيڪي به گاه ٻوڙا جتي هوندا اتي انهن مان ڪن ڪي مڇي وڌيڪ چاهه سان چرندي. مثال طور هيٺ جدا جدا ڀاڱن جي ڍنڍن جا اهي گاه جيڪي مڇي ڪائي ٿي، سي ڏجن ٿا. انهن گاهن ٻوڙن مان ڪي اهڙا آهن جيڪي هيٺان

تري مان اُڀرن ٿا پر پاڻيءَ جي سطح کان مٿي ڪين ٿا
نڪرن. اهي پاڻيءَ ۾ اندر ئي وڌن ٿا ۽ پڪڙن ٿا. اهڙن
گاهن کي ”جهنگ“ چئبو.

منڇر جي ڍنڍ ۾ هيٺيان گاهه ۽ ٻوڙا مڇي وڌيڪ
کائي ٿي. پهريون نمبر سنو گاهه مائو. اهو ”جهنگ“ آهي،
سنهڙا پنڙا ۽ گجرن جي پليءَ مثل، پر وڌيڪ ڳوڙهو ۽
ڳٽيل، مڇي کي گهڻو وڻي ۽ وات پري کائيندي. جيئن ته
اهو گاهه مڇي ڍٽو ڪري گهڻو ٿي کائي، انهيءَ ڪري
کائيندي ته اتي پوري به چنڊيندي (چيٽو لاهيندي). منڇر
۾ اندر ڪو سيرا شڪار لاءِ ويندو ته ان کي ”مائي“
مٿان ٽڪيرڙي رنگ تي مڇيءَ جو چيٽو پڪڙيل نظر ايندو.
- پَهو، جنهن کي لاڙ جي ڍنڍن ۾ ”پَهي“ به چون ۽
”ڪچو“ به چون، ان ۾ ان جهڙا داڻا ٿين.

- سنڀاري، جهنگ آهي ۽ پاڻي ۾ اُسري ۽ اڀري. لاڙ جي
ڍنڍن ۾ سينٽوري سڏجي، ۽ سانگهڙ طرف بڪار جي ڍنڍن
۾ سينهوڙي.

- پَٽر، ويڪرو ۽ لسو، گهڻو ڪري ”جهنگ“، هيٺ پاڻي
۾ ٿئي پر ٻاهر به نڪري ٿو.

- پُرڻو، جنهن کي پُرڻ به چون، سنهڙين سيوين جهڙو.

- سُونڊر، اندر پاڻي ۾ ٿئي، جهنگ آهي.

- بڊوڪو، بڊروڪو، جهنگ آهي هيٺ پاڻيءَ ۾ ٿئي، ڏانڊين
 ۽ چوٽين ۾ ڄمون جي پنن جهڙا پر ڳاڙهيرا پن.
 - پلوٽري، سنهڙيون ڏانڊيون ۽ چوٽريءَ ۾ هڪ گول
 سائو پن جيڪو مٿان پاڻيءَ جي سطح تي پيو ترندو.
 - گل، ڪهر، ڏير (وڏو ٻوڙو) ۽ پن (وڏو ٻوڙو) انهن مان
 گل جو ان جيڪو پڇي ڪرندو سو ڪائيندي. پن جو
 ڪچو ٻچو يا گوش چوسيندي، ۽ پن پڇي ڀري ويندي ته
 به ڪائيندي. پر اڪثر اهي گاهه ۽ ٻوڙا پهريائين پتي ڦٽي
 ڪندي ۽ پن ڏينهن کن کان پوءِ جڏهن ڪُنڙا ٿيندا تڏهن
 ڪائيندي. ڏير کي خاص طرح ڪرڙو ۽ ٻي چيلري مڇي
 کائي.

سونهري-ڪينجهر* ۽ ٻين لاڳو ڍنڍن (هاليجي،
 هڏيرو ۽ ڪوهي) ۾ به ماڻو، ٻهي، پٽر، ڀڙڙ، پن ۽ ڏير ٿين.
 ٻين گاهن مان توپ، ڪاراندو (ڪاراندو ۽ ڪاروندو ساڳي
 ڳالهه) ۽ ڪمالپت ٿين. توپ پاڻي کان مٿي به نڪرندو باقي
 ڪاراندو جهنگ آهي، يعني پاڻيءَ هيٺان هوندو. ڪاراندو
 جڏهن ڪچو تڏهن نرم، پر پڪو ته ڪرڙيندو. ڪمالپت
 (جنهن جا پن 'ڪمالپت' وکر جهڙا) ڪوٽري بئراج کان
 پوءِ ڍنڍن ۾ بعد ٿيو آهي.

سجاول، شاهبندر ۽ جاتي تعلقن جي ڍنڍن ۾ ٻيا

هيٺيان گاهه مڃي جو خاص ڪاڇ آهن. لئي جيڪو جهنگ آهي ۽ هيٺ پاڻي ۾ ٿئي. لوهاندرو، قوت کن ڊگهو اندر پاڻي ۾ ٿئي ۽ جهنگ آهي. ان کان سواءِ مثال ڪوئي جي پني، ڪڙال ڪوئي جو ڪم، تنهن جو دائو، پين، ٻڌ (جا داڻا)، ناڙو (ول) ۽ لئي جو ڳاڙهو پور جيڪو پاڻي ۾ ڪري- اهي سڀ مڃي ڪائي. ماجر (سجاول ۽ شاهبندر جي وچين ايراضي) جي ڍنڍن ۾ ”پن“ چيلري مڃي ۽ جو پهريون نمبر کاتو آهي.

بدين طرف، هاڪڙي دوري ۾ ۽ پراڻ جي ڍنڍ پتوهار ۾ لئي گاهه، ڪچي ڪل، ڪچي ڏير، ٽوپ ۽ ڪچو ناڙو مکيه گاهه آهن جيڪي مڃي ڪائي.

سانگهڙ ڏي، ناري جي اوڀر طرف بڪار جي ڍنڍن ۾ وڏي پاڻي جا گاهه سينهوڙي، پيو (پهو)، پتر ۽ ٽوپ ساڳيا آهي جيڪي مٿي بيان ٿي چڪا آهن. ٽوپ کي ڪرڙو گهڻو چري. انهن گاهن کان سواءِ پن، پين، مثال - ڪوئي، ڪڙال - ڪوئي (جنهن ۾ ڪم ۽ ناپو ۽ پاڙ مان مون) به ساڳيا آهن جن جو ذڪر مٿي اچي چڪو آهي. البت مثال - ڪوئي کي اتي مير بحر گربني چون ۽ ڪڙال ڪوئي کي ڪوئيسر. ٻيا هيٺيان گاهه ۽ وليون بڪار جي ڍنڍن ۾ وڌيڪ ٽين جيڪي مڃي ڪائي ٿي.

ڪَنڊِرُ : تري مان اڀرندو ۽ جهنگ آهي، پن سنهڙا، ڌار ڪڍي ٿو.

- **لوڻي :** هي به پاڻي اندر جو گاهه (جهنگ) آهي ۽ منجهس سنهو ڪندو ٿئي.

- **ڪاراهو :** آسري لئي جهڙا پن ۽ لوڻي جهڙو ڪندو.

لاڙڪاڻي طرف قنبر ۽ وارھ جي ڍنڍن ۾ گراهو (ڪاراهو)، سينھوري (سينھوڙي)، پٽ، توپ ۽ ڪل کان سواءِ سينورو ۽ ڏانتي گاهه ٿين، انهن کانسواءِ پن، ڏير، ناڙو ۽ پاڻيءَ جي ڪپ لڳ ڳنڍير ۽ چبر جن کي مڇي ڪائي. تلائن ۾ لئي جون ڪاٺيون جن ۾ مڇي لڪي ۽ پڻ انهن ڪاٺين تي لڳل ”لو“ کي ڪائي. گمبٽ، ڪنڊياري تعلقي واري دريائي پاڻي ۾ گھانڊڻ، گاهه جيڪو مڇي ڪائي.

اتر ۾ روهڙي ۽ ريتي جي وچ ۾ درياءَ جي ٻنهي پاسي ڍنڍن دورن ۾ ڪي مٿيان ساڳيا گاهه ۽ ٻوڙا ٿين جيڪي مڇي ڪائي جيئن ته ڪارائڊو، پٿري (پٽ، پٿر)، پرڻو، بدروکو، ڪل، پن يا پني جي لُري (سَتي جي ٻوري)، نڙ ۽ ناڙو. انهن کان سواءِ ڪي ٻيا گاهه اتي وڌيڪ ٿين، جيڪي مڇي ڪائي ٿي جيئن ته :

- **بُوبَڪ،** جنهن کي چالي مڇي وڌيڪ ڪائي.

- **سڀينواري،** جنهنجو ٻورو ۽ داڻو ڪائي (داڻو آڙي پڪي به

گهڻو ڪاٺي).

- ڪرسو، جهنگ آهي پاڻي اندر ٿئي: پوهه (جنوري) کان شروع ٿيندو ۽ چيت (مئي) ۾ ختم ٿي ويندو.

- ڪجي گاهه

- ڪنڊيلو

- سڙوڻو

- ڏانورو، ڪالورو، مٿان جوئر وانگر داڻا ۽ پاڻر ۾ ڳنڍي. انهن کان سواءِ ٻئي جي لڙي (سڙي جي ٻوري) کي به مڇي ڪاٺي.

انهن گاهن کان الڳ سڀني ڏينن ۾ هڪ ٻيو مڇي جو ڪاڌو آهي ڪپڙو، گبڙو، گب يا پيانچو. جڏهن لڙيل پاڻي ٻاهران وهي اچي ڪاري يا بيٺل پاڻي ۾ پوي ٿو ته جُهڳ، مٽي، چارو ۽ سينوار ملن ٿا ۽ انهن مان ڪپهه جي پوئين جي مثل ڪپڙو يا گب بڻجي ٿو، جيڪو سينوار نسببان سائي رنگ تي ٿئي. ان کي مڇي چٽي ڪاٺي ٿي.

مڇيءَ جو بُت ۽ عضوا

مڇيءَ جي بُت جي بناوت ڊولائي ۽ پاڻيءَ ۾ رهڻ هلائڻ لاءِ ڪارائتي آهي. غور ڪيو ته جسم ۾ مٿي، ڀانهن ۽ تنگن واري سٽاءَ، ماڻهو توڙي مڇي ۽ پڪيءَ جي ساڳي آهي، مڇيءَ جي سسي ماڻهوءَ جي سر مثال آهي، سسي سان لاڳو مٿيان ٻه پڪرا مڇيءَ جون ڀانھون آهن، ۽ ٻچ طرف هيٺيان ٻه پڪرا مڇيءَ جون تنگون. مٿيون ڪرنگهي وارو پاسو پٿارو ۽ هيٺيون پاڳو پٿارو آهي. مڇيءَ جي جسم جا ٻاهرڀان ۽ اندر وارا عضوا جدا جدا ڪري ڳڻجن ته هيٺين طرح ٿيندا.

(الف) مڇيءَ جي جسم جا ٻاهرڀان عضوا

سسي يا منڍي: ان ۾ هيٺيان عضوا آهن: وات (ڪن جو ننڍو ڪن جو وڏو، جڏهن ۾ سنهڙا ڏندڙا)، اکيون (سدائين کليل)، اکين جي مٿيان مغر ۽ اکين جي وچان نڪ (جنهن ۾ ٻه سوراخ)، مٿين پڪرن لڳ پاسن سان ڪٽن جا ٻه سُوراخ، ۽ ڳراڇ، يعني وات ۽ اکين کان اڳتي ڳڇي. ڪاڪڙ-ڪناڙ يا ڪنھڙ: ٻه گولوان ڍڪ جيڪي اندر ڪٽن جي حفاظت ڪن ٿا ۽ پڻ ويڙهي وانگر ڪلين کي جوڙين ٿا جنهن سان مڇيءَ کي ساهه کڻڻ ۾ سولائي ٿئي.

پڪرا، ڪنيرا، ڪرنپ يا ڪرنيرا؛ هر چيلري يا چالي
 مڇيءَ کي ڇهه ڪنيرا ۽ ستون پڇ آهي، جيڪي هوءَ هڪ
 جاءِ بيهن، اڳتي پوئتي ٿين، هلن، تڪي ڀڄڻ ۽ ٽپ ڏيڻ ۾
 ڪم آڻي ٿي. اهي مڇيءَ جا نهايت ئي ڪارائتا عضوا آهن.
 ٻه پڪرا آڏو ڪلهي يا ڪچن وارا جيڪي وڏيرڙا ۽ وڌيڪ
 مضبوط آهن، تن کي ”ڪَرم“ چئجي. اهي ٻه ڪُرم هلڻ
 ۽ ڀڄڻ کان سواءِ مڇيءَ کي هڪ جاءِ بيهڻ ۾ به مدد ڪن
 ٿا. ڏسبو ته جڏهن مڇي بيٺي هوندي ته ڪَرم پئي هڻندي
 (چوريندي). ٻيا ٻه پڪرا (پڇ واري طرف) هيٺيان پٽ وارا،
 جيڪي ڄڻ تنگيون آهن. ٻه ڪَرم ۽ ٻه پويان پڪرا، اهي
 چارئي ڄڻ مڇيءَ جون اوليون به (Oars) آهن جن سان
 اڳتي پوئتي چري ٿي ۽ پڻ ڀڄي ڊوڙي ٿي. پنجون پڪرو
 هيٺيان دن وٽان آهي، ڇهون مٿان پٺيءَ يا ڦٽيءَ يا ڪونهت
 وارو جيڪو ڪنڊي مثل ڏانڊي سان ڇڪڙيل آهي. چيلري
 يا چالي مڇي ۽ ان ۾ چوٽيءَ تائين هڏائون ڪنڊو ٿيندو،
 پر ليٽي يا ملي ۾ رڳو ٻن ۾ ٿورو ڪنڊو هوندو. مڇي جو
 اهو ڪنڊي وارو پڪرو ڄڻ بيٽيءَ جي ڪوهي ۽ ان ۾ لڳل
 سِرَھ مثال آهي. جڏهن مڇي بيٺي هوندي يا بيدبي بيخيالي
 ٿي پئي گهمندي ٿلندي ته اهو پڪرو پٺيءَ تي (پڇ واري
 طرف) لاڙي ڌاري ڇڏيندي. ٻه وڏا پڪرا هڻندي باقي ٻين

تي جَهلڪو ڪندي، پر جڏهن سجاڳ ٿي هلندي ته پٺيءَ وارو پڪرو يڪدم ڪوهي مثل ڪٿي مٿي سڌو ڪندي ۽ پٺن ان کي ٿيڙي ڇڏيندي جو چن سڙهه تي پوندو. اهو پٺيءَ وارو پڪرو چن ايريل (Aerial) يا اينٽينا (Antena) آهي جنهن جي ذريعي مڃي پري پري جا آواز ٻڌي ٿي ۽ اشارا سمجهي ٿي. ان کان سواءِ پٺيءَ وارو پڪرو مڃيءَ کي پنهنجي اُتل، جهلن ۽ سڌي هلڻ ۾ به واهر ڪري ٿو.

پڇڙي ۽ پُڇ: پڇڙي پڇ کان ٿورو مٿي وارو ڀاڱو آهي. پلي جو پڇ توڙي چيلري مڃيءَ جو پڇ چوٽيءَ ۾ چيرائون به ٿاڪو ڪُنڊاٽو ۽ سهڻو آهي، پڇ مڃيءَ جو وڏو ڪارگر ۽ مضبوط عضوو آهي، ۽ گهڻا ڪم ڏئي ٿو. مڃيءَ جو سڄو زور ۽ طاقت چن پڇ ۾ آهي. جي مڃي پيڙي آهي ته پڇ سُڪاڻ آهي جيڪو ان کي هر طرف تڪڙي مڙڻ ۾ مدد ڪري ٿو. تڪڙي مڙڻ کان سواءِ پڇ تڪي هلڻ توڙي ٽپ ڏيڻ ۾ زور ڀرائي ٿو. مڃي جڏهن تڪو ايندي ته پڇ وڄائيندي ايندي. ٽپو ڏيڻو هوندس ته چن پڇ تي بيهي ٽپو ڏيندي، جو ٽپي واري آخري اُچل پڇ جي زور تي ٿيندي.

پيٽ: منڍي ۽ پڇڙي جي وچ وارو هيٺيون پاسو. **ڏن:** پيٽ ۾ هيٺيان هڪ سوراخ آهي جنهن مان مڃي ٻوري يا مٽي هاري (چيڻو لاهي) توڙي آني ڇاڻي.

ميري: سڄي پيتاري هيٺيان ويندي پڇ تائين سنهڙن ڪنيرن واري جھال، جيڪا خاص طرح جرڪي ۽ گندڻ ۾ وڌيڪ ويڪري ۽ چٽي پڌري آهي. ٻين سڀني مڇين کي ميري رڳو هيٺيان ٿيندي، پر ”مڻدي“ مڇي کي هيٺان توڙي مٿان ٿيندي.

چمڙي، گل، چيلري مڇي جي چمڙي تي چلر ٿيندا، ڪن جا وڏيرڙا ۽ ڪن جا ننڍا سنهڙا. ”ليئي“ مڇي جو بت لسو ٿئي ٿو ۽ چلر ڪين ٿين ۽ جي ڪن کي آهن ته به تمام سنهڙا آهن.

(ب) مڇي جي جسم جا اندريان عضوا:

گليون: گناڪڙن يا ڪنهن جي هيٺان پنهني پاسي ڪليون آهن جيڪي پاڻيءَ مان آڪسين (ساهه وارو واءِ) ڇڪڻ ۽ ساهه کڻڻ ۾ مدد ڪن ٿيون. اهي کاڌي چٻاڙڻ ۾ به مدد ڪن، ڪن جنسن ۾ اتي ڏند به ٿيندا آهن.

هيٺان يا دل: مڇيءَ جي دل ان جي هڪيءَ (نڙيءَ) ۾ آهي.

ٻوري: هي مڇيءَ جي اندر واري چرٻي پريل ٿيلهي (اوجھري) آهي. رڳو چيلري مڇي ۾ ٿيندي.

جوري يا جونٿرو يا جيرو: ٻوريءَ جي ٻاهران پاسي

سان لڳل. چيلري يا چالي جو جيرو ننڍو ۽ ليئي يا ملي جو جيرو وڏو ٿئي.

پتو: اهو به پوري سان لاڳو ٻاهران بيٺل. پتو مچيءَ جي هاضمي جي صحت برقرار رکي ٿو.

گجئي: اها ليئي يا ملي مچي ۾ ٿيندي جيڪا بي مچي کي کائي ٿي. انهيءَ ڪري ”چيلري“ جي گهڻين جنسن ۾ ڪانهي، پر ”ليئي“ ۾ آهي. گجئي خاص طرح جرڪي، منڍي، رڙي، ڪڳي، گندڻ، ڍڳڻي، سينگاري ۽ گرم ۾ ٿئي. ڄاڻو مهاڻن جي چوڻ موجب اهي مچيون ان جي ٽوهي وانگر گجئيءَ ۾ کائڻ پچائي رکن ٿيون.

ڦوٽو. پلي جو ڦوٽو ذرا ناسي رنگ تي آهي، پر مچيءَ جو ڦوٽو اچو ٿئي، پلي جو ڦوٽو مچيءَ جي ڦوٽي کان جدا قسم جو آهي ۽ پڻ لڌيڻ آهي ۽ کائجي ٿو، ڪيري پلي ۾ آني ڪانهي ۽ رڳو ڦوٽو آهي. پلي جي ڦوٽي سان لاڳو، معدي جو هڪ ڊگهيرو ٽڪر به ٿئي جنهن کي ”اٺ“ چئجي. پلي کان سواءِ پلي نالي مچيءَ ۾ به اهڙو ڦوٽو ٿئي. مچيءَ جو ڦوٽو ڦٽڙ وارو ڪم ڏئي ٿو: ڄڻ هڪ واءِ ڀريل ڊگهڙي ڳوٺري آهي، ۽ اهو واءِ ڄڻ مچيءَ جو ساهه وارو واءِ آهي جنهن مان مچي ساهه کڻي ٿي ۽ جيئري رهي ٿي. چوندا ته: مچيءَ جو ساهه ڦوٽي ۾ آهي، ۽ جي ڦوٽو ڦوٽو ته مچي به

مئي. مڇي جو ساهه کڻڻ وارو سلسلو بهرحال ڦوٽي سان لاڳو آهي. مڇيءَ جي ڪنهن جنس جو ڦوٽو وڌو ته ڪنهن جو ننڍو. گوج ۽ لُهڙ کي سسيءَ کان وٺي پڇ تائين هڪ يڪو ڊگهو ڦوٽو ٿئي. وڏي ۾ وڏو ڦوٽو ٿيري جو، ۽ پوءِ ڪُڙي جو آهي. پلي جو ڦوٽو ننڍو آهي. عام خيال موجب ڦوٽو مڇيءَ جي هر جنس ۾ ٿئي، جيتوڻيڪ چيلري جو وڏو ۽ ٻن ڀاڱن ۾ ٻٽو آهي، ۽ ليئي ۾ رڳو اڇي پردي جهڙو. چيلري ۾، مُڪر ۽ شاڪر کي ٻن ڀاڱن وارو ٻٽو ناهي پر هڪ ئي ڦوٽو آهي. چيلري واري ٻٽي ڦوٽي مان هڪ وڏو گول آهي ۽ ٻيو ننڍو چنهنبياري آهي. بول. آندرا، پوري، پتو وغيره جيڪي ڪڍي ڇڏجن.

مڇيءَ جا مٿيان عضوا ان جي بت ۾ سدائين موجود آهن. انهن کان سواءِ ماهي (مادي) ۾ مُندائتي ”آني“ (آئن جي ڳوٺري) ٿئي جنهن جو ذڪر هيٺ ايندو، مڇيءَ جو ماهه (گوشت) ننڍين وڏين هڏين ۽ ڪنڊن سان وائيل ۽ جڙيل آهي. پلي جو جسم سنهڙن توڙي تلهيڙن ڪنڊن سان ڳتيل ٿئي جنهن ڪري ان ۾ وڏي طاقت آهي جو درياءَ جي سير سامهون هلي ٿو. مڇيءَ جي مختلف جنسن ۾ وڏي ڪنڊن جي موجودگي ۽ بيهڪ جدا جدا نمونن سان آهي. چيلري (چلرن واري) مڇي کي پٺيءَ وارو

ڪنڊو ڪونه ٿئي، پر ليئي جي گهڻو ڪري سڀني جنسن
کي ٿئي سواءِ ”ڪنگ“ جي جنهن کي ڪنڊو ڪونه ٿئي.
جرڪي ۽ لهڙ کي به ڪنڊا آهن. سينگاري، ڪڳي، رڙي ۽
رنجي کي ٿي ڪنڊا آهن، به وڏا پرن ساڻ ۽ هڪ پٺيءَ تي،
گوچ کي دن وٽ به ڪنڊا پر پٺيءَ تي قطار پڪا ڪنڊا.
ٻونهن ننڍي کي هڪ ڪنڊو هيٺان پڇ واري طرف، باقي
وڏيءَ کي پٺيءَ تي گهڻا ڪنڊا آهن جيڪي سو ڪن تائين
ٿيندا. مڇيءَ جي پٺيءَ کان هيٺ ان جي پن پاسن مان هڪ
کي (جنهن ۾ گهڻا ڪنڊا آهن) ”ڪانڊو“ پاسو ۽ ٻئي کي
(جنهن ۾ ڪنڊا ناهن يا ڪي ٿورا آهن) ”لائو“ يا ”ماهو“
پاسو سڏجي. مڇيءَ جي ماهه جي وڌيل ٽڪرن کي ”پيرا“
چئجي.

Gul Hayat Institute

مڇي جو پيدا ٿيڻ : نر - ماد، آنا ۽ ٻچا

مڇي اصل ڪيئن پيدا ٿي؟ ۽ ڪٿي پيدا ٿي؟. سنڌ جي ميربحرن جي قديم روايت موجب مٺي جي مڇي، مينهن ۽ مٽي جي پيدائش آهي؛ يعني ته مينهن پوڻ تي پاڻي، مٽي، رائي ۽ واريءَ مان پيدا ٿئي ٿي. ان روايت جي تصديق اها جو هيٺ زمين تي درياءَ جي وهندڙ پاڻي توڙي ڍنڍن يا سمنڊ جي بيٺل پاڻيءَ کان الڳ، مٽي وڌن جبلن جي چشمن ۽ واهين جي برساتي پاڻي ۾ پڻ مڇي موجود آهي. اها ضرور برسات ۽ رائي (پٿرن جي واري) مان پيدا ٿي هوندي. ۱۱- نومبر ۱۹۹۲ع تي سڃاڻ ۾ مڇيءَ بابت ڄاڻو ميربحرن سان وڏي ڪچهري ٿي جنهن ۾ محمد يوسف چيو ته: برسات جي پاڻيءَ ۾ اسان ڏيڻا جن تي ڳاڙهيرا ليڪا هئا. وڏي عمر جي وڏي سڃاڻ سومار چيو ته: درياءَ جو پاڻي جتي ڪرندو مڇي اتي ٿيندي، ٻيءَ جاءِ تي نه ٿيندي؛ جتي لڙ پاڻي ايندو هوندو اتي ئي مڇي سرجندي، باقي ڍنڍن يا ٻئي بيٺل پاڻي ۾ مڇي پيدا نه ٿيندي. ماهي (مادي مڇي) جيئن ئي وهندڙ پاڻي ۾ آئي هاريندي ته پاڻي ۾ ڪرڻ سان آڻن ۾ ساه پئجي ويندو. گندئي بيٺل پاڻي ۾ آئي ڇنڊيندي ته به ٻچا ڦٽندا. مٺي

به ڪاري پاڻي (ڍنڍ واري) ۾ ٻچا ڪري ٿي، باقي ٻي مڇي جا آنا بيٺل پاڻي ۾ ڪين ڦٽندا.

آئن مان قتل مڇي ٻن تن انڇن کان وٺي هڪ فوت تائين هوندي جو دريائي پاڻي مان ڍنڍن ڍورن ۽ ڇيڇن ۾ ايندي، ۽ پوءِ اتي وڏي ٿيندي. درياءُ وارو لڙيل پاڻي، يا موسمي برساتن جو پاڻي مٽيءَ سان لڙجي ڍنڍن ۾ پوندو تڏهن مڇي ٿيندي. سومار چيو ته : برسات نه پوندي يا ٿوري پوندي ته ڍنڍن ۾ ماهي (مادي مڇي) جي پيٽ ۾ آني سڄي يا اڌ ڪوڙي ٿي ويندي. برسات گهڻي پوندي ته مڇي گهڻي ٿيندي. سمنڊ ۾ به برسات پوڻ تي ئي مڇي لڳ ڪري ٿي ۽ وڏي ٿي. جي دريائن جو لڙيل پاڻي سمنڊ ۾ نه پوي يا جي سمنڊ ۾ برسات نه پوي ته اتي به مڇي نه ٿئي. اها ڳالهه ڪچهري ۾ سڀني قبولي ۽ اکين ڏٺي شاهدي ڏني ته برسات ۾ برابر مڇي خوش ٿئي ٿي ۽ خوشيءَ مان ڪڍي ٿي ٿي.

ٻين جاندارن وانگر مڇيءَ جي هر جنس ۾ نر-ماد ٿين، پر سواءِ ڪن ٿورين جنسن جي ٻين مڇين جا نر-ماد ڏسڻ سان سڃاڻي نٿا سگهجن. عام طرح مادي آني جي ڪري سڃاڻندي جو ان جو پيٽ نر کان وڌيڪ ڀريل هوندو. پکي جي نر ۽ مادي جي سڃاڻپ عام طور معلوم

آهي، ڇو ”ڪيرو“ پلو (جنهن جي پيٽ ۾ آني ڪانهي) سو
 نر آهي ۽ ”آنيارو“ (آنيءَ وارو) مادي. پراها سڃاڻپ
 ”آني“ جي هئڻ يا نه هئڻ جي لحاظ سان آهي. ٻين
 جاندارن جي برعڪس، مڇين ۾ ”نر“ ذرا ننڍو يا سنهو
 سڪل ٿئي ۽ ”مادي“ وڏي ٿلهي ٿئي. نر جا مڇيا وارا
 ڪرپيرا سخت ۽ ڪهرا هوندا ۽ مادي جا لسا ۽ نرم، پاڙ کان
 هٿ لائبو ته ائين معلوم ٿيندو. نر جرڪي جا ذري گهٽ
 ڏانڻي جهڙا ٿڪا. چٽرو، شڪر ۽ منڊو (مگر) انهن تنهي
 جا پيٽ وارا ڪنڀرا نر جا ڪارا ۽ مادي جا اڇا ٿين. انهن
 اهڃاڻن سان، توڙي رنگ ۽ ڊول جي ڪن ٿاڻن سان، مڇي
 جي ڪن جنسن جا نر ماد سڃاڻين ٿا. مثلاً ڍنڍن ۾
 سينگاري جي مادي ڪاريڙي ۽ نر ڳاڙهيڙو ٿئي. درياءَ ۾
 سينگاري مادي تي لو چڙهيل هوندي ۽ اڇائيندي.
 سينگاري جي نر کي سٿو ۽ جرڪي جي نر کي آنچرو،
 آچرو، يا آچورو چون، نر کي ”سٿو“ ۽ مادي کي
 ”ماهي“ چون. ”ليئي“ مڇي سان اهي ٻئي نالا لاڳو آهن.*
 عام ڏسندڙن لاءِ، ليئي مڇي جي نر ۽ مادي جي سڃاڻپ
 تڏهن ئي سگهي ٿي جڏهن اهي ٻئي (مادي وڏي ۽ نر
 ننڍو) پنهنجن ٻچن جي حفاظت ۽ سنڀال لاءِ گڏجي بيهن

* عام طرح سينگاري جي نر کي سٿو سڏين.

ٽا ۽ گڏجي هلن ٿا. رڇ ۾ پوڻ وقت نر اڪثر مٿي هوندو،
زور لائيندو ۽ رڇ ڦاڙيندو؛ ماهي (مادي) هيٺ تي هوندي،
۽ ڀري هلندي ۽ زور نه لائيندي.

ڪا مڇي پاڻي جي سِير يا تڪي پاڻي ۾ لڳ ڪندي ته
ڪا وري ڀري مائي پاڻي ۾ لڳ ڪندي. مثلاً ڪُرڙو،
تيري ۽ مُڪر وڏي تڪي پاڻي ۾ لڳ ڪندا، ۽
سينگاري، موري، ڏاهي، پوپري، سِڻي، ۽ دَرُو ڀري
مائي پاڻي ۾ ميل ڪندا. درياءَ ۾ جرڪو وڏي پاڻي مان
پاسي تي نڪرندڙ واه يا واٽر، جيڪي جهنگ يا ڍنڍن
ڍورن ڏانهن ويندا هوندا، تن جي تانگهي پاڻي ۾ لڳ
ڪندو. جرڪو ۽ سرهيو (سربو) جڏهن ڍنڍن ۾ مٿان پاڻي
پوندو ته انهيءَ پاڻي ڏانهن مٿي چڙهندي لڳ ڪندا. گندڻ
درياءَ جي وڏي پاڻي آجهار ۾ يا اندر ڪينجھو ۾ جتي لڙهي
آيل وڻ ۽ ڍنگر اٽڪيا پيا هوندا اتي لڳ ڪندا. ماهي
(گندڻ جي مادي) ڪينجھو وارن ڌارن، ٿارن، ڍنگرن ۾ آني
لڦي ڇڏيندي.

مڇيءَ جون سڀ ذاتيون آنا ڪن جيڪي پهريائين پيٽ
اندر هڪ ڳوٺري ۾ سرجن جنهن کي ”آني“ چئجي ٿو.
اها آڻن جي ڳوٺري لڳ کان پوءِ سرجندي ۽ جئن پوءِ تئن
ان ۾ دائدار ٻورو وڌندو ۽ پوءِ داڻ داڻ وڌيڙي ۽ پڪي

ٿيندي ويندي. هر داڻ مان هڪ ڀڄو ڦٽندو. وڏي ۾ وڏي
 آني شاڪر جي، ٻئي نمبر ۾ پلي جي ۽ ٽئين نمبر ۾
 جرڪي جي. ٿيري ۽ ڪرڙو ٻئي وڏيون مڇيون پر انهن جي
 آني پيٽ ۾ ننڍي. سڀ کان ننڍڙي آني رڙي (ڪڳي) ۽
 پوپري جي.

مڇي لڳ ڪڏهن ٿي ڪري ۽ ان جي پيٽ ۾ آني
 ڪيئن ۽ ڪڏهن ٿي سرجي، ان بابت جدا جدا خيال آهن.
 هڪ اهو ته نر ۽ مادي جو لڳ تڏهن ٿئي ٿو جڏهن ٻئي پاڻ
 ۾ لڳي هلن ٿا. جڏهن نر ماديءَ سان لڳي ٿو ۽ ان تي کير
 هاري ٿو تڏهن ماديءَ جي پيٽ ۾ آني سرجي ٿي، يا جڏهن
 مادي آني ڄاڻي ٿي ۽ آئن واري لڳ پيٽ مان ٻاهر ڪڍي
 ٿي تڏهن نر ان تي کير هاري ٿو. درياءَ ۽ ڍورن جي وهندڙ
 پاڻي ۾ مادي رات جو لڙ واري تانگهي پاڻي ۾ پاڇل ٿي آني
 ڇائيندي ته مٿان نر به اچي کير هاريندو. سينگاري، مٺيو
 ۽ مٺي - انهن ٽنهي جي آئن جو چٽرو پاڻي ۾ ترندو ڏٺو
 ويو آهي.

روھڙي جي ڄاڻو ملاحن خاطريءَ سان چيو ته: آني
 مادي جي پيٽ ۾ ازخود ڀرجي ٿي، پوءِ نر به اچي پاسو
 وٺندو ۽ جوڙو جفت ٿي هلندا جو مادي آني ڇائيندي ۽ نر
 کير ڇڏيندو، جن آئن کي کير جو واس آيو تن مان ٻچا

ڦٽندا. چيلري مڇي ائين وڌي ٿي. ملي يا لئي مڇي مان
گندڻ جو لڳ تانگهي پاڻي ۾ ٿيندو، ماهي سڌي پئي
هوندي ۽ نر مٿان پيا گسندا ۽ لڳندا، ان وقت بيهوش
هوندا پل کڻي ماڻهو به بيٺا هجن. مڇيءَ جو لڳ رڳو وهندڙ
پاڻي ۾ ٿيندو، بيٺل ۾ نه ٿيندو.

جاتي جي ڪن ڄاڻو مهاڻن چيو ته ڏين جي مڇين
مان جرڪو ۽ سرهيو تن ٻنهي جا آنچرا (نر) ماهي
(مادي) تي چڙهن ٿا. لاڙين (تعلقو شاهيندر) ۾ هڪ ڄاڻو
ٻڌايو ته اهو ڏٺو ويو آهي جو پاڇل واري ننڍي پاڻي ۾،
”جرڪي“ جو آنچرو (نر) ماهي (مادي) جي هڪ سامهين
پڪري هيٺيان لڳو پيو هوندو ۽ ٻنهي جا پٺا مس ٻڌل هوندا،
اهڙا بيهوش هوندا جو انهيءَ حالت ۾ ماڻهو ٻنهي کي وڃي
جهليندو ۽ جهلجڻ وقت ٻنهي جي بغلن ۾ کير (اڇي رنگ
واري پاڻي) جهڙي لڳ لڳ هوندي. جرڪي جي حالت ۾
اهو به ڏٺو ويو آهي ته پاڇل جي ننڍي پاڻيءَ ۾ ماهي اُٻتي
ٿي پئي هوندي جو چار چار پنج پنج آنچرا (نر) ان جي
مٿان لڳي پيا لنگهندا. ڪن جو خيال ته ان وقت ماهي آني
چاڻي ٿي ۽ انهن تي آنچرا (نر) کير هارين ٿا.

سال ۾ مڇي ڪڏهن لڳ ٿي ڪري ۽ مادي جي پيٽ
۾ آني ڪهڙي وقت ٿي سرجي، ان بابت به جدا جدا خيال

آهن. پانسجي ٿو ته مڇيءَ جون ڪي جنسون اڳ ۾ لڳ
 ڪن ٿيون ۽ ڪي پوءِ. سنڌ جا ڄاڻو مهاڻا انهيءَ تي يڪ
 راءِ آهن ته مڇي سياري کان پوءِ مينهن پوڻ تي يا نئين لڙيل
 پاڻي وهي اچڻ تي لڳ ڪندي. برساتون سويرو يا دير سان
 پون ۽ پڻ لڙيل پاڻي اڳ يا پوءِ اچي، ته مڇيءَ جو لڳ
 ڪرڻ ۽ مادي جي پيٽ ۾ آني جو سرجڻ به اڳ يا پوءِ
 ٿيندو. جيئن ته سياري گذرڻ کان پوءِ، مٿي جبلن ۾ برف
 ڳرڻ سان يا برساتن پوڻ سان، سنڌ جي حدن اندر درياءَ به
 براجن پوڻ کان اڳ چيٽ (مٿي) جي مهيني ۾ چڙهندو هو
 ۽ نئون لڙ پاڻي ايندو هو، انهيءَ ڪري ايئن سمجهيو ويو
 ته مڇي چيٽ جي مهيني ۾ لڳ ڪري ٿي ۽ ان وقت آني به
 سرجي ٿي، ان کان پوءِ وهاءِ يا ويساڪ ۽ چيٽ (مٿي-
 جون) جي مهينن ۾ آني ڀرجي ٿي، ۽ آکاڙ ۽ سانوڻ (جولاءِ
 - آگسٽ) ۾ مڇي آني ”چيري ٿي“ يا ”چاڻي ٿي“ (يعني
 خالي ڪري ٿي). لڙ پاڻي (لڙيو پاڻي) وقت تي آيو ۽ دير
 نه ٿي ته جون جي مهيني تائين آني چاڻي ڇڏيندي. اڳ
 ندين ۾ به لڙ پاڻي اپريل ۾ يا مئي - جون ۾ ضرور پئجي
 ويندو هو جو مڇي جي واڌ شروع ٿيندي هئي. هن وقت لاڙ
 ۾ عام مڇيل ڳالهه اها ته جون کان آگسٽ تائين ٽن مهينن
 ۾ آني سرجندي، ڀربي ۽ چڻي ويندي. جاتي جي ڄاڻو

مُهاڻن تصديق ڪئي ته مُنڍي به دفعا ڀرجي ٿي (قَر جي ٿي) ۽ به پيرا آني چيري ٿي، هڪ ڪَڳڻ (مارچ) ۾ ٻيو سانوڻ (آگسٽ) ۾.

روهڙي جي ڄاڻو ميربحرن چيو ته مڇي به پتا ڏيندي، ٿي نه. سڀ مڇي ڪڻڪن جي لابارن (مارچ - اپريل) ۾ شروع ٿي لاڳيتا به تور ڪندي ۽ مهيني مهيني جي وڻي سان به پيرا آني ڇائيندي.

مڇيءَ جي پيٽ ۾ آني ڀريبي ته ڏن مان ”آني چيريندي“، يا ”آني ڇائيندي“: يعني ڏن مان آن واري لَو هيٺ پاڻيءَ ۾ وهندي جتي آنا ڪجهه وقت ترندا ۽ ڀريا ۽ پوءِ ٻچا ڦٽندا. ماهي کي آني ڇاڻڻ ۾ ڪجهه وقت لڳندو: وڌ ۾ وڌ پندرهن ڏينهن کن لڳندا. جيڪي آنا اڳ ۾ ڇڻيا تن مان ٻچا به اڳ ۾ ڦٽندا. درياءَ ۽ واڙن جي وهندڙ پاڻي ۾ آنا ڇڻندا، لڙهندا، ۽ ڦٽندا: آنا ڇوويهن ڪلاڪن اندر ڦٽي ويندا. جيترو پاڻي گهڻو ۽ پاڻي جي وهڪ ۽ اٽل پتل گهڻي، اوترو ٻچو جلد ڦٽندو ۽ وڌندو وڏو ٿيندو. گهڻو ڪري وهندڙ پاڻي ۾ پوڻ ساڻ آنن ۾ ساهه پئجي ويندو، گندڻي بيٺل پاڻي ۾ آني هاريندي ته به ٻچا ڦٽندا: ٻي مڇيءَ جا ڪين ڦٽندا. چيلري مڇيءَ جو ٻچو ڦٽندو ئي وهندڙ لڙيل پاڻي ۾ جتان پوءِ ڏينن دورن ۾ ايندو، چيلري مڇي

جو بچو ڏيند ۾ ڪونه ڦٽندو، اهو ٻاهران لڙ پائڻ سان گڏ
 ايندو. سڄا ٻول طرف ڏيند ۾ ڪڙڙو، ٿيري ۽ موراڪي جا
 بچا ٻن مهينن ۾ وڌي اٺ اٺ ڪن ٿي وڃن ٿا، ۽ جرڪي جا
 آڳاٽا جون وارا بچا ٻن مهينن ۾ وڌي ٻه اڍائي فوٽ ڪن ٿي
 وڃن ٿا. مٿي درياءَ ۾ به (چيٽ ۾ لڳ ۽ ڦٽڻ کان پوءِ)
 ڏنيري ۽ ٿيري جو بچو ايتڙ هاڙهه تائين سير پنج پاءُ ٿي
 ويندو.



Gul Hayat Institute

ٻچن جي سنڀال

ٻين جاندارن وانگر مڇي کي به پنهنجا ٻچا پيارا آهن. جن مڇين کي ڄاڻو مهاڻا پوريءَ طرح جانچي سگهيا آهن تن مان ڪي پنهنجن آئن ۽ ٻچن جي سنڀال ڪندي ڏٺيون ويون آهن. ڪي مڇيون آئن ۽ ٻچن جي حفاظت لاءِ شروع کان ئي گهر ٺاهينديون يا ڪا ٻچاءَ واري جاءِ جانچينديون. مثلاً سينگاري هيٺ تر ۾ تس يا تار (گور مثل ٿوري هيٺ تي ڪوٽيل زمين) ٺاهيندي ۽ ان ۾ آنا ڇائيندي ۽ سنڀاليندي. منڍو ۽ منڍي به اهڙيءَ طرح تار ٺاهينديون. انهن تنهي جي آئن جا چتر مٿان پيا ترندا ۽ جڏهن ٻچا ڦٽندا ته نر ۽ مادي انهن کي وٺي هلندا. پاڻ هيٺان هوندا ۽ ٻچا مٿان پيا هلندا، هڪ ويندو ته ٻيو سنڀال لاءِ بيٺو هوندو. اهڙيءَ طرح ٻچا ڦٽندا ته سينگاري، جرڪو، منڍي، منڍو ۽ لهڙ ٻچن سان گڏ رهندا. جرڪي جي ٻچن جي پونگ مٿان پئي هلندي ته ٻئي نر - ماد، يعني آنچرو ۽ ماهي، به حفاظت لاءِ هيٺان هيٺان پيا هلندا. اهڙيءَ طرح سينگاري جو ”ستو“ ۽ ”ماهي“ به ٻچن جي پونگ هيٺان پيا هلندا ۽ ٻچن جي حفاظت ڪندا. گندڻ جي ماهي لڙ جي پاسي ۾ يا ڪينجھو ٿيل وٽن ڪائين ۾ آنا لڦيندي ته

جيئن ٻي مڇي نه ڏسي. گندڻ نه رڳو آنن ۽ ٻچن تي
 بيهندو پر وڙهندو ۽ بچاءُ ڪندو. کڳو، بونھڻ، مٿو به ٻچن
 جو بچاءُ ڪندا. نه رڳو وڏيون مڇيون پر ڪي ننڍيون
 مڇيون جهڙوڪ قابڻو، مٿو، ڦاڻ، يا اڃان به ننڍڙيون
 جهڙوڪ پوپري، مريو، ڳانير، دانر، بونھڻي، ڪوڙو، ديو،
 پتو ۽ ڊينڊُ به پنهنجن ٻچن سان گڏ هلن ٿا. ۽ انهن جي
 سنڀال ڪن ٿا



Gul Hayat Institute

پَسَر مَچيون

ڪي ساڳئي ڪُڙم واريون مَچيون هڪ ٻئي تي پون ٿيون. ڪرڙي، ٿيري، موراڪي ۽ ڏاهي ڇارئي ساڳئي ڪُٽنب واريون جنسون آهن، ۽ انهيءَ ڪري بعضي انهن مان هر هڪ جا نر ٻين جي مادين تي چڙهن ٿا جو انهن مان ”پَسَر ٻچا“ پيدا ٿين ٿا. روهڙي جي سڄاڻ ميربحرن سمجهايو ته ڏنڀري، ٿيري ۽ موراڪي مڇيءَ جي گاڏڙ جنس ’وِهرُو‘ مڇي آهي. لاڙ ۾ جنهن جنس کي ’پَسَر‘ سڏين تنهن کي اتر ۾ ’وِهرُو‘ چون. سانگهڙ ضلعي ۾ بڪار جي دينڊن جي ڄاڻو ميربحرن کان معلوم ٿيو ته ڪرڙو ٿيري تي چڙهي ٿو ۽ ٿيرو ڪرڙي تي چڙهي ٿو. جڏهن ڪرڙو ۽ ڏاهي هڪ ٻئي تي پوندا ته ”پَسَر مَرُو“ پيدا ٿيندو. گڊو طرف ميربحرن چيو ته شاڪر، مڪر ۽ چٿرو ساڳئي ڪُڙم جا آهن؛ شاڪر ننڍو، ان کان وڏو مڪر ۽ ان کان وڏو چٿرو. مڪر ٻه قسم ٿئي؛ هڪ ڪارو ۽ ٻيو چٿرو. انهن مان چٿرو مڪر ۽ وڏو چٿرو هڪ ٻئي تي چڙهن ٿا.

پَسَر ٻچا جڏهن وڏا ٿيندا ته شڪل صورت مان انهن کي سڃاڻبو ته ڪهڙي جنس جو نر ڪهڙي جنس جي مادي تي پيو آهي. سڃاڻپ انهيءَ طرح ٿيندي جو پَسَر ٻچي جو منهن نر جهڙو ۽ پويون بت مادي جهڙو ٿيندو.

مڇين مارڻ لاءِ گهاوا ۽ چار

مڇي انسان جو ڪاڄ آهي ۽ پڻ ڪاڻن ۾ لذت آهي، انهي ڪري جهلجي مارجي ٿي. پاڻي مڇي جو وڏو بچاءُ آهي. ڪنهن اڳوڻي دور ۾ ماڻهوءَ لاءِ ايترو سولو نه هو جو پاڻيءَ مان مڇي کي جئن چاهي تئن جهلي سگهي. پر آهستي آهستي ڏاهپ وڌي ۽ ماڻهن مڇي کي ڦاسائڻ لاءِ قسمن قسمن جا گهاوا چار ۽ رچ ٺاهيا. رانءَ (جمع رانئون) وارا مضبوط وٽيل سڳا، وچ وارا اڪا، مٿيون ڪانيون ۽ هيٺان شيهي جا ڳوڙها اهي گهاون جا ضروري ڀاڱا آهن. اڳ گهاوا سوتي هئا ۽ هاڻي مکڻ - ريشم (پلاسٽڪ) جا آهن. رچن کي رڳيندا ۽ اڪثر خاڪي، ناسي، ڪارو يا سائو رنگ ڏيندا ته جيئن پري کان مڇي نه ڏسي. ڍنڍ يا سمنڊ جي ڪاري نيري پاڻي ۾ اچي رچ کي مڇي ڏسي ٿي. ڪاري جي مڇي جا ڪي چار جدا ته مٺي جي مڇي جا ڪي چار جدا. ڪي چار ٻاهران بيهي اچلجن ۽ ڪي پاڻيءَ ۾ لهي وڃجن.

هند، گهاٽو، گهاٽي: پاڻي ۾ گهڙي وجهبو، هيٺيان ”ران“ جنهن ۾ شيهي جي ننڍڙن ڳوڙهن جي قطار جيڪا گهاٽي کي هيٺ لڙڪائي جهلي، ۽ ان ۾ ڳوڙيون ٺهيل

جنهن ڪري جيڪا مڇي آئي سا گهاٽي مان نڪري نه سگهندي.

- ڪڙيالي، چارو: نونٺ تي رکي وٽائبو يا اڇلائبو، چارو ڊيگهه ۾ ستن کان نون نرين تائين ٿئي.

- چاتو: ڪڙيالي جهڙو، پيران ۾ چار مڙڪا.

- تڙو: هي چار پيڙي ۾ چڙهي اندر وڃي اڇلبو ۽ رات جو اڇلبو ته ڪارگر ٿيندو. رڳو مٿان رانءُ اٿس.

- لڙهو: جتي ڪڪ ۽ گاهه هوندو اتي گاهه صاف ڪري پهو ناهي لڙهو وجهندا. مٿان ڪاٺيون ٻڌندڙ ته جيئن تري پيو. جتان هيٺ مڇي ڦاسندي اتي ڪاٺي هيٺ ٻڏي ويندي ته خبر پوندي ته مڇي ڦاٽي آهي.

- لڙيل، ٺوڙهيل: هي به پن ۽ گاهه ۾ مڇي مارڻ جو چار آهي.

- اوجهاڻي، اوجهاڻي: هيءُ چار وڏي ڪُن کي ڦيرائيندا:

چار جو هڪڙو ڪُن هڪ جاءِ جهلي ٻنهندي ۽ ٻيو چوڌاري ڦيرائي ايندا. هن کي هيٺيان مٿان ران هوندي.

- پَن: هڪڙي هڪ پاسي بي ٻئي پاسي، ٻه ڪاٺيون ڪوڙي

وچ ۾ ٻڌندا ۽ پاسن کان ٻه قنائون ڏيندا، پريان گهاٽو

مارداڙ ڪندا (واڄا ۽ آواز ڪندا)، جُهڳا ڪندا، ۽ مڇي

کي تاهي ڦيرائي رچ ۾ آڻيندا.

مڇي جي بچاء جا حيل ۽ هٿيار

ٻين پاڻيءَ جي جاندارن جي پيٽ ۾ مڇيون وڌيڪ هيٺيون ۽ ويچار يون آهن. انهن کي ماڻهو، مرون توڙي مڇيون کائين. مڙئي مڇين جا مارا آهن؛ وڏين کي ماڻهو جهلين ته ننڍين کي وڏيون مڇيون کائين. مڇين جو فوري بچاءَ آهي لڪ ڪرڻ يا تيز پڇڻ؛ انهن جي بدن جي بناوت ۽ پڇ جي بيهڪ اهڙي آهي جو تڪي پڇڻ سان گڏ تڪڙيون تڪيون گوهيون ڏيئي ماريندڙ کان پاڻ بچائي سگهن ٿيون. ڪڙو ۽ موراڪي اڪثر رڇ مٿان ٿئي جند ڇڏائين، ته ٿيري ۽ ٻيون وري رڇ نجي هيٺيان سرڪي نڪرڻ جا حيل ڪن. ڏاهي وڏي حرفت سان رڇ جي لوگهي ۽ ڏيڍي مان ٻاهر نڪري، ۽ وري موتي لڳي ٻين مڇين کي ٻاهر ڪڍڻ لاءِ سونهين ٿئي. ڪن مڇين جا تڪا ڏندڙا آهن جن سان ماريندڙ کي چڪين، ڪن جي منهن ۽ وات واري گولائي ۾ ڪارائي مثل سنهڙا تڪا ارا آهن جن سان مخالف کي (ڏاند وانگر) ڪٽري هڻي پڇائين ۽ پڻ رڇ جي سڳن کي ڪٽري توڙي نڪري وڃن. ڪن مڇين جا ڪارگر هٿيار ڪنڊا آهن جيڪي هو ماڻهو توڙي حملي ڪندڙ مڇي کي هٽن. ڪَلو ۽ لَهڙ انهن ٻنهي کي زهريلا ڪنڊا آهن جيڪي ماڻهو کي

هٽن ته سخت سور ٿئي. ان جو ترت علاج اهو جو لئي جا
 ساوا ٿارا باهه تي گهٽوسيڪي انهن جي مٿان ڪنڊي لڳڻ
 واري جاءِ رکبي ته سور جهڪو ٿيندو. سينگاري، چلي،
 کڳو ۽ ڍڳڻو انهن کي به ڪنڊا آهن جيڪي جهلجن وقت
 جند ڇڏائڻ لاءِ ماڻهو کي هٿن پر سور ايترو ڪونه ٿيندو،
 البت جي ڪنڊو اندر پڇي پيو ته سخت سور ٿيندو.



Gul Hayat Institute

مڇيءَ جون انوڪيون عادتون

مڇيءَ جون هيٺيون انوڪيون عادتون مڇيءَ وارن کي بخوبي معلوم آهن.

- مڇي جو بيهڻ. چيلري مڇي (سڀ جنس) پاڻ ۾ ڪٺي ٿي بيهندي. ان جي برعڪس ليئي يا مٿي مڇي چڙوچڙ ٿي بيهندي.

- مڇي بيهندي هڪ جاءِ تي، چرندي ٻي جاءِ تي.
- مڇي بيهندي اونهي پاڻي ۾، چرندي تانگهي ۾.
- مڇي گاهه چرندي ته گهڻو ڪري اُٻي ٿي بيهندي، يعني پيچ هيٺ ته مٺي مٽي، پر جڏهن تر ۾ مٽي چٽيندي ته مٺي مٽي ۽ پيچ سڌو مٽي هوندي.

- مڇي جو اوڳر وٺڻ. مڇي بيهندي آرام لاءِ ۽ پڻ اوڳر وٺڻ لاءِ. مڇي رات جو ويندي صبح تائين چرندي.

- ڏينهن چڙهندو ته وڏي پاڻي ۾ وڃي بيهندي. شَه تي مڇيءَ جو اوڳر اُڀري اچڻ. مڇيءَ وارا پاڻيءَ جي مٿين سطح ۽ سنوت کي اتر ۾ ”سئونٽرو“ ۽ لاڙ ۾ ”شَه“ چون. مڇي تانگهي پاڻي جي شَه تي چرندي، ۽ اونهي پاڻي جي شَه ۽ هيٺين تري جي وچ ڌاري ڪٺي ٿي بيهندي، آرام ڪندي ۽ اوڳر وٺيندي. هيٺ

جتي بينل هوندي، اتان کان وٺي مٿي شھ تائين مڃيءَ جو اوڳر پاڻي ۾ لڙ وانگر نظر ايندو جنهن کي ڏسي گهاتو صحي ڪندا ته اتي مڃي بيهي ٿي ۽ ماري سگهبي.

● مڃيءَ جي چُٻ. ڪا مڃي جيڪڏهن هڪ جاءِ بيٺي هوندي ته به جي سجاڳ هوندي ته پَر پيئي هٽندي (ڪنپرا پئي چوريندي). ”چُٻ“ مڃيءَ جي نند واري ڏيٽڪي آهي جنهن ۾ ان جا سڀ ڪنپرا چپ ۾ هوندا ۽ چُرندا پُرندا ڪين. نند جي ان ڏيٽڪي ۾ بعضي سڌو هيٺ پاڻيءَ ۾ ڏيرندي تان جو تري ۾ لڳندي ته چرڪ ڪاڻي سجاڳ ٿي مٿي ايندي. مڃيءَ جي رڳو انهيءَ نند واري ڏيٽڪي، پنڪي ۽ خمار واري حالت ۾ ئي ڪنپرا چُٻ هوندا. انهيءَ اوجھراڻي واري حالت ۾ اڪيون به ٻوٽجي وينديس.

● مڃيءَ جو ٻاڙو ڪرڻ. پوئين رات، اسر کان وٺي صبح تائين مڃي ٻاڙو ڪندي؛ يعني شھ کان ٿورڙو مٿي وات کي پئي کوليندي ۽ بند ڪندي. اهو انهيءَ ڪري جو گاهه، مٽي ۽ لڙ واري جيڪا مٽي ڪلڻ ۾ پرجيس ٿي سا ٻاڙو ڪري صاف ڪري ٿي.

● مڃيءَ جو ڪوپ ۾ بيهڻ. ڪُرڙو، چٽرو، موراڪي، ڏاهي ۽ پوپري، اهي پاڻيءَ اندر هيٺ ڪندي يا ڪپر

جي پڪَ ۾ ڪوڀ ناهي بيهنديون. انهي عادت کان واقف گهاتو، ٿڀي هڻي ڪوڀ ۾ بيٺل مڇيءَ کي هٿ سان جهلي ٻاهر ڪڍندا. جيڪڏهن ڪنهن حرفتي ۽ تڪي ماريندڙ کي سوڻو به ساڻ هوندو ته هڪ ٿڀيءَ ۾ يڪ ساهي ست اٺڪن مڇيون به جهليندو .

3 مڇيءَ جو تَسُ يا تارُ ٺاهڻ. ”تَسُ“ يا ”تار“ معنيٰ هيٺ تر ۾ ٿوري تانگهي يا وڏي چُر. سينگاري آنن ۽ ٻجن لاءِ ۽ موراڪي اونھاري ۾ پنهنجي ويهڻ لاءِ، تري ۾ تَسُ ٺاهينديون. پر سينگاري ۽ موراڪي ٻئي وڏيون مڇيون آهن ۽ تري ۾ بيهنديون ته پَر پيون هڻنديون جنهن ڪري مٿي پري ٿيندي ويندي ۽ هيٺ ڪڏ ٿي ويندي. درياءَ جي سينگاري جو تَس اڍائي - ٽي فوٽ به ٿئي.

تڪي طاقتور مڇي

پلو وڏو طاقتور آهي جو سمنڊ مان مٿي درياءَ ۾ چڙهي ٿو ۽ سير وٺي هلي ٿو. براج پوڻ کان اڳ پلو ٿوري وقت ۾ سمنڊ مان سکر پهچندو هو. پر ٿوري فاصلي تي، پلي کان وڌيڪ طاقتور ۽ تڪي آهي ٿيري. روهڙي جي تجربڪار ميربحرن متفق طور چيو ته: درياءَ پور ۾ ايندو هو ته پلو به وٽ وٺندو هو، پر ٿيري زور دريا ۾ به وٽ نه ورتي.

ڏاهي مڇي

مڇيءَ جي هڪ جنس جو نالو ئي آهي ”ڏاهي“ .
ڪنهن آڳاٽي وقت کان وٺي ان کي هوشيار ۽ ڏاهي
سمجهيائون تڏهن ان کي اهو نالو ڏنائون، پر ڪن جي
خيال ۾ اهو رڳو نالو آهي باقي ”ڏاهي“ مڇي ايتري ڏاهي
ڪانهي. رهڙي وارن جي راءِ ۾ ”ملي“ مڇي يعني چرڪو
ڏاهو. منچر وارن جي راءِ ۾ به پهريون نمبر ڏاهو چرڪو،
ٻئي نمبر ۾ چڪُ ۽ ٽئين نمبر ۾ شاڪر (مڪر ۽ چٽرو).
ٻين ڪن جي چوڻ موجب پهريون نمبر ڏاهو ڪرڙو، ٻئي
نمبر ۾ ٿيري، ٽئين نمبر ۾ ڏاهي ۽ چوٿين نمبر ۾ موراڪي.
جن ”ڏاهي“ کي وڌيڪ ڏاهو ڪيو تن چيو ته : ڏاهي
رڇ کي ڏسي ڪينجهو ٿيل وٺن ڪاٺن يا کڏن کوپن ۾ لڪي
بيهندي ۽ بچاءُ وٺندي. رڇ آڏو هوندو ته هيٺ لهي ويندي.
رڇ کي چوڌاري جانچيندي ۽ پاسي پلٽي کان ڪو ڳڙي
ڏٺائين ته ان مان ٻاهر نڪري وري موٽي ايندي، ۽ پوءِ
اڳيان ٿي پين کي به اتان ٻاهر ڪڍي ويندي.

مٿس ڏاهي نالو انهيءَ ڪري به جو ٻي مڇي کي ڏاهو
(خبر) ڏيندي. پهريائين پاڻ رڇ جي لوگهي مان ٽپي
ويندي، پر وري موٽي ايندي ۽ ٻي مڇيءَ کي ڏاهو ڏيندي

۽ ٽپائي وٺي ويندي. هن ۾ هڪ ته ٻين مڇين کي سجاڳ
ڪرڻ جي ڏاهپ ۽ ٻي پوئتي موٽي وڃڻ جي ڏاهپ. رڃ ۾
ڪاٺ جو پڪلو (گول لوڳهه) جنهن کي آڏو ڏيڍي ڏيندا.
اتان مڇي گهڙي اندر ايندي ته فطري طور اڳتي پئي منهن
هڻندي پر قري پوئتي نه نڪرندي. پر ڏاهي انهيءَ ڏيڍيءَ
مان نڪري ويندي ۽ ٻيون مڇيون به ان جي پويان لڳي
نڪري وينديون.

ڪرڙو به ڏاهو آهي پر رڃ ڏسي هڻو ٿو ٿي ٿيو ڏيندو ۽
قاسي پوندو. ڏاهي گهٽ هڻي رڃ جي هيٺان نڪري
ويندي، پر جي رڃ ۾ لڳي (ڦاٽي) ته به ٻين کان وڌيڪ تڙ
پڙ ڪندي.

جن ڪرڙي کي وڌيڪ ڏاهو ڪيو تن جي راءِ ۾
خطري وقت ڪرڙو ٻين سڀني جنسن کان اڳ ۾ ڀڄڻ ۽
لڪڻ جي ڪوشش ڪندو؛ اڪثر پهرين کڙڪ تي ئي
ڀڄي ويندو يا وري ڇپ ڪري پاسي سان پاڻ جهلي بيهي
رهندو. ڪرڙو رڃ جي ويجهو نه ايندو ۽ رڃ ڏسندو ته
پاهون موٽندو. رڃ ۾ پيو ته مٿان ٽپي ويندو. ڪرڙو ۽
موراڪي ٻئي رڃ جي مٿان وڏو ٿيو ڏيئي ويندا. مٿان درياءُ
۾ پاڻي لهندو ته ڪرڙي کي يڪدم خبر پوندي ۽ موٽندو.
ٿيري، موراڪي ۽ گندڻ کي به خبر پوندي ۽ ڀڄندا. باقي

جرڪو ۽ سينگاري کائڻ کي لڳا پيا هوندا پوءِ پل ته مٿان
پاڻي سڪي وڃي.

جن ٿيري کي وڌيڪ ڏاهو ڪيو تن جي خيال ۾ ٿيري
پاڻ ڏيکاريندي ئي ڪانه ۽ اونهون هيٺ ٿي هلندي. رڇ
جي هيٺان نڪري ويندي يا ته وري مٿان ٿپي ويندي پر
ڪرڙي کان گهٽ ٿپو ڏيندي.



Gul Hayat Institute

سهڻي مڇي

وڏين توڙي ننڍين مڇين مان ڪي وڌيڪ سهڻيون آهن. انهن جي سهڻائي ٻن وصفن جي ڪري آهي: هڪ سهڻو رنگ ۽ ٻيو هڪ ساريڪو ٻُٽ. ڪي جنسون انهن ٻنهي وصفن کان وانجيل (خالي) آهن ۽ انهيءَ ڪري بي ڊوليون آهن، جهڙوڪ کڳو ۽ رڙو. رنگ ۾ سونهن جو مدار ڪنهن حد تائين پاڻي ۽ کاڌي تي آهي. درياءَ جي لڙي پاڻي جي مڇي اڇيرڙي ۽ ڍنڍ جي بيٺل ڪاري پاڻي جي مڇي ڪاريڙي. ڪن جي خيال ۾ ڏير گاهه ڪائيندڙ مڇي وڌيڪ سهڻي هوندي. سنڌ جي ميربحرن جي راءِ ۾ سڀني کان سهڻي مڇي ”موري“ يا ”موراڪي“ آهي، جنهن جي اڇيرڙي رنگ ۾ سونهري رنگ سمايل آهي. سکر ۾ گرڙي واري جنگ ۾ سنڌجا سورهي ۽ شهزادا مڙس وڙهيا ۽ پنهنجا سر ڏنائون، پر ڪا به بيٺل مڇي ڪندڙ لشڪر کي اڳتي وڌڻ نه ڏنائون. سنڌ جي سڄاڻن انهيءَ واقعي کي ”موري“ مڇي جي سهڻائي ۽ کڳي مڇيءَ جي بي ڊولائي جي حوالي سان هن طرح بيان ڪيو ته :

هن ڀر جي موري مڇي، هن ڀر جا کڳا
مير مراد علي سوڀ ڪٽي، پئي پٺاڻ ڀڳا.

مڇي سنڌي ادب ۾

قديم دور کان وٺي درياءَ سنڌ مان وڙهو، ڍنڍون ڍورا پريا ۽ سنڌ مڇيءَ سان مالا مال ٿي. اندر سنڌ ۾ مڇين مهائن اڳاٽي وقت کان مڇي جي معاشري کي مانائتو ڪيو. سنڌ سان لاڳو سمنڊ ۾ به سنڌ جي گهاٽوئن ۽ گهوريندڙن مڇيءَ جي شڪار ۾ پاڻ ملهائون ۽ مانگر مڇن سان مقابلا ڪيا، جنهن جو يادگار ’شاهه جي رسالي‘ جو ”سر گهاٽو“ آهي. اندروني ڍنڍن ڍورن جي غريب مڇين مهائن کي به قدر جي نگاهه سان ڏٺو ويو جنهن جو يادگار شاهه جي رسالي جو ”سر ڪاموڏ“ آهي جنهن ۾ مڇي جي ڌنڌي جي اهڃاڻن جو دلپذير ذڪر موجود آهي:

”جاريون ڪاريون چچ ڇيريون جن جي محبت مڇيءَ سان“
شاهه صاحب کان سواءِ ٻين به نوري جي مڇيءَ واري ماحول کي ڳايو:

پادر ناهس پير ۾ انگ تي نه اڳڙي
ناپو ڪائي نڀني ترن تي تڳڙي
دجا درڙا گانگت گوجون هن جي ڪاريءَ ۾ ڪڳڙي
جيڪا سامر سمي لڳڙي، تنهن تان لٽا حرف حساب جا.
دجا، درڙا، گانگت ۽ ڪڳڙي سڀ مڇيءَ جون جدا جدا
جنسون آهن.

ڄام تماچي جي نوريءَ سان محبت جي ڪري ڪينجهر

ڍنڍ جو وڏو مان ٿيو:

”ٻنهي ڪپين ڪينجهر جي، لڳڙا رنگ رهاڻيون وو“،
اها هڪ مشهور قافي آهي.

ٽالپور اميرن جي دور ۾ مير فتح علي خان ڍنڍن جي
ستاري ۽ مڇيءَ جي واڌاري تي خاص توجهه ڏني. ان وقت
جي ”هالا سرڪار“ (پرڳڻي) جي حد ۾ هڪ وڏي ڍنڍ
جي ڪناري مير صاحب پنهنجي رهائش گاهه قائم ڪئي ۽
ان کي مڇيءَ جي واڌ جو وڏو مرڪز بنايو. ڍنڍ جو نالو
”شڪر ڍنڍ“ يعني (مٺي ڪنڊ جهڙي ڍنڍ) رکيو ويو
جيڪو وقت گذرڻ سان ”سڪرنڊ“ ٿي ويو. ڍنڍن ۽ تلائن
جي مڇيءَ جي پيدائش تان مخلصول معاف ڪيا ويا، جنهن
ڪري مڇي رکڻ جو شوق وڌيو، ۽ اهو هڪ مانائتو مشغلو
بنجي ويو. پوءِ تعريف طور ائين چوڻ ۾ آيو ته، فلاڻو پنهنجي
مڇي ماني وارو آهي، ”شڪر ڍنڍ“ ۾ مير صاحب خاص
طرح موري مڇي کي پسند ڪري ان جي وڌائڻ جو حڪم
ڏنو، جنهن سان موري مڇي جو ملڻ وڌيڪ وڌي ويو جو اها
ڄڻ سنڌ جي خاص مڇي شمار ٿيڻ لڳي.

سنه ۱۲۴۹ھ ۾ جڏهن ڪابل جي لشڪر ۽ سنڌ جي
لشڪر جي وچ ۾ گهڙي واري جنگ لڳي ته ان ۾ سنڌ جا
گهڻا سورهيهه شهيد ٿيا پر ڪابلي پٺاڻ به اڳتي وڌڻ جو
آسرو لاهي، ميدان ڇڏي پوئتي روانا ٿيا. ان وقت مڇين جي

مشابهت سان هيٺين چوڻي مشهور ٿي ته :

هن ڀر جي مور مڇي، هن ڀر جا ڪڳا

مير مراد علي سوڀ ڪٿي، پئي پٺاڻ ڀڳا.

هڪ طرف وڌن شاعرن جي بيتن ۾ مڇي جو ذڪر آيو

ته پئي طرف وري سگهڙن مڇين جي نالن ۽ مڇيءَ جي

ماحول وارن انوکڻ لفظن کي، چونڊي عجب عجب جون

ڳجهارتون جوڙيون جيڪي ڪچهرين ۾ مشهور ٿيون. مثلاً

سرمائي جي ڳجهارت ته :

مڇي جي، مڇي جا، ائين مڇي جا نه ڪجن

(مڇي جي = هاري يعني ٻه ڀلا، هڪ ڪيرو ٻيو آنيارو.

مڇي جا = هاريا: ٻيا مڇي جا = مَجَّهَ (مَجَّهَ، تَانَتْ)

جنهن مان لَفْظَ حَاڪَم ۽ حڪم).

ڳجهارت جي پڇڻي :

”اي هاريا حاکم، ائين حڪم نه ڪجن“

سر ماري جي ٻي ڳجهارت ته :

ڪاڇ اچي ماري، نه نه نر نان نالو ٿي نه

(ڪاڇ = جوڻو، مڇي = جَڪَ، نر نان = عمر، نالو = آيل)

پڇڻي : جوڻي اچي جَڪَ ماري نه ته عمر آيو ٿي نه

(يعني، ڪنهن ڪميٽي اچي چغلي هنئي بڪ ڪئي، نه ته

عمر بادشاهه اتي مارن واري ماڳ تي اچڻو ٿي نه هو.)

ڪنهن سگهڙ مومل راڻي جي هيٺين ڳجهارت چئن مڇين

(ٽپري، مُڪري، ڏاهي ۽ ڦندڻي) جي نالن تي ٻڌي :
 مڇي ماري مينڌري، مڇي مان نه هياس
 مڇي هئس ڏيهه ۾، مڇي ڦاساياس
 پڇڻي :

ٽپري ماري مينڌري، مُڪري مان نه هياس
 ڏاهي هيس ڏيهه ۾ پر ڦندڻي ڦاساياس
 (ٽپري ماري = اجائي ميار ڏني، مڪري ٿيڻ = انڪاري
 ٿيڻ، ڪوڙي ڪرڻ. ڦند = سومل سائس مڙسائو ويس
 ڪري سٽي)
 ٻئي سگهڙ مومل راڻي جي هيٺين ڳجهارت پنجن مڇين جي
 نالن (گلا، گوجون، ٻئي، چڪ يا شڪ، سينگاري) تي
 ٻڌي:

مڇي پئي مڇين ڪئي، مڇي پهون ٿياس
 مڇي ڪرين ها راس، مڇي ڏسين ها سيڇ کي،

پڇڻي : Gul Hayat Institute
 گلا پئي گوجرن ڪئي، ٻئي پهون ٿياس
 شڪ ڪرين ها راس، سينگاري ڏسين ها سيڇ کي.
 ڪنهن سگهڙ محبت ۽ دوستي جي ناتا سان هيٺين
 ڳجهارت پن مڇين ”سٽي“ (ٻڌي) ۽ ”پوپري“ (پوءِ
 پرين) جي نالن سان جوڙي ته :

مڇي جي نه اچن، مڇي چئو مَ ان کي

پڇڻي : سٺي جي نه اچن، پوءِ پرين چئو مَ اُن کي ڪنهن
 سگهڙ مڃي جي جنسن جي نالن سان هيٺيون هنر جو بيت
 چيو:

مُڪري وئين مَل ميندرا، ٽپري آءُ نه هيَاسِ
 سٺي سينگاري سيڇ کي، پلي پُر جهاياس
 پوءِ ڪيئن موئين پوئتي لوهر لڄاياس
 ڏاهي هيس ڏيهه ۾، ڦندڻي ڦاساياس
 دوئري تيلهيَاس، مورهيَن مياران ڏئين.

۱. مُڪري مڃي. مڪري وئين = انڪاري ٿي ڦري وئين.
۲. ٽپري مڃي. ٽاپرو، ٽاپري = نوڪريائي. ۳. سٺي
 مڃي. سٺي = سهڻي. ۴. سينگاري مڃي. سينگاري =
 سينگاريل. ۵. پلو مڃي. پلي = آسرا لاهي. ۶. پوءِ ڪيئن
 = پوئڪين = پوئڪي مڃي. ۷. لوهر مڃي. لوهر = او
 سڄي هڙ. ۸. ڏاهي مڃي. ڏاهي = سياڻي. ۹. ڦندڻي =
 ڦندڻي مڃي. ڦندڻي = ڦند واري (مومل). ۱۰. دوئر مڃي.
 دوئري = پنهي پاسن کان. ۱۱. تيلهي مڃي. تيلهيَاس = آءُ
 تيلهجي ويس. ۱۲. موري مڃي. موري = مورهي = مورهيَن
 = ماڳهيَن.

ڪجهه وقت اڳ، ذهين سگهڙ عثمان کٽي (وينل جهان پور،
 تعلقو گهوٽڪي جنهن سان راقم جون ۱۹۶۰ع ڌاري
 ڪچهريون ٿيون) مڃيءَ جي جدا جدا جنسن جي نالن سان

ظريفانه انداز ۾ هيٺين قافي جوڙي:

ٿله. ڏاڍو پلي سان اٿم پيار اديون

سهڻي ڏاهي هجي، توڙي سينگار اديون

۱. پوئڪي مون سمجهيو صاف چٿو

ڏاڍو ڦنڦڻيءَ ۾ مون فرق ڏٺو

گندري گنده توکي لڳو آه سٺو

ڪيم ڪڳي ڪي ڪٽڪار اديون

۲. دوءِ ڪون شل دور رهان

هر هر سهڻي مون سور سهان

ڏاڍي ڪڪ ڪچڙ ڪور ڪهان

هجان تولي ڌڙڙي دار اديون

۳. مڪ من ۾ مچ مچايو آ

ڏاڍو ڏنڀري ڏيل ڏڪايو آ

ويتر ٿيلي ٿر ٿر لايو آ

ڪيم وڏ-واتي واپار اديون

۴. ڪٽي خوشيءَ مان ٻول پڙهيو

سيني سَمڪ سندو خومار چڙهيو

ماهي ماهي مون ته جيءُ سان جڙيو

خون خون پڪاريان هر وار اديون

۵. ”عثمان“ هلوهرڙ ڇڏ گوج گذر

گياني گيان گانگت رک خاص خبر

رک موري موراڪي مهر نظر

وڻي شاڪر جو ته شڪار اديون

(۱) سگهڙ عثمان پٽ سوڍو ڪٽي ويٺل جهان پور تعلقو گهوٽڪي وڏي سمجهه ۽ ذهن وارو سگهڙ، راڳ ۽ تار جو واقف، قافين جو شاعر. هيءُ قافي سندس زباني ڪچهري اُهاوڙي ۾ ۱۹ - ڊسمبر ۱۹۶۶ع تي قلمبند ڪئي وئي، ان وقت سندس عمر سٺ سال کن هئي.

مڃي جون بيماريون

مڻي جي مڃي کي ڪاري، چهري، لوڻائي پاڻي ۾
بيماري وٺندي. گنڀيا يا پَر سڙي ختم ٿي ويندا ۽ اک ۾
ڦڦلا پوندس ۽ انڌي ٿي پوندي.

ڪَلو لڳڻ. ننڍڙي ”ڪَلو“ مڃي جنهن جا ڪنڊا زهريلا،
سو چيلري مڃي کي پاسي ۾ ڪنڊو هڻي يا وري ”ٻاڙي
ڪرڻ“ وقت وات ۾ پئجي ته مڃي مري ويندي. ڪَلو
گهڻو ڪري چيلري مڃي کي لڳي، ۽ ليئي يا مَلي مان رڳو
سينگاري کي لڳي.

جيت لڳڻ. چيلري مڃي کي سياري ۾ ”بکڙو“ نالي جيت
لڳندو جو بت ۾ تنگ ٿي پوندس ۽ مري ويندي.
ڪنگي ٿيڻ. مڻدي مڃي کي لڳندي ۽ ڌڙ ۽ پڇ سڪي
ويندس.

ماتا ٿيڻ. مَلي يا ليئي مڃي کي ٿيندي، جنهن ڪري
بت تي وڏا وڏا قويندا ٿي پوندا.

مڇي پالڻ لاءِ اُپاءَ ۽ احتياط

مڇيءَ جي کاڌ خوراڪ ۽ هل چل، عادتَن ۽ اڻڻوارن جي مطالعي مان معلوم ٿئي ٿو ته تلاتن ۾ مڇي پالڻ لاءِ هيٺيان اُپاءَ ڪارائتا ٿيندا.

۱. تلاتن بنائڻ وقت تري ۾ هر ڏيئي ماهيو پاڻ چنو ملائي پوءِ پاڻي ڇڏجي.

۲. پاڻي ٿورو ٻاڙو ڪارو هجي ته بهتر، پر لوڻ - ڪارو يا ڪڙو هرگز نه هجي. ڪجهه سِر پاڻي اڳ ڀيل هجي ته ڀلو.

۳. تلاءَ ۾ هڪ پاسي مٿي ڇيڪي هجي پر ٻئي پاسي ڪلرائي هجي ته ڀل مڇي چٽي ڪاٽي.

۴. هڪ طرف پاڻي ست اڻ فوٽ اونهو هجي جتي مڇي بيهي ۽ اوڳر وٺي، پر ٻئي طرف تاتگهو هجي جتي چڙهي ڦري.

۵. جڏهن پاڻي ٻاهران تلاءَ ۾ اندر وڃي ته وهڪ وٽ چار ڏيئي ڇڏجي، نه ته مڇي گنهِي ويندي، يعني وهندڙ پاڻيءَ ۾ اوباري چڙهي ٻاهر نڪري ويندي.

۶. مٿي بيان ڪيل بيمارين کان مڇيءَ کي بچائڻ جا ڀڻ ٻه ڇيلا ۽ جتن ڪجن.

مڇي جو مستقبل

درياءَ تي براجن پوڻ بعد درياءَ ۾ ساليانو وهندڙ پاڻي گهٽيو آهي، ۽ مڇيءَ جي پيدائش ۽ واڌ به گهٽي آهي. اهو انهيءَ ڪري جو مڇي وهندڙ لُڙيل پاڻيءَ ۾ ئي آني پري ٿي ۽ ڇاڻي ٿي جو بچا ٿين ٿا. وهندڙ لُڙيل پاڻي جو مقدار گهٽبو ته مڇي جي پيدائش پڻ گهٽبي. مڇيءَ جون ڪي جنسون هر سال سمنڊ مان مٽي چڙهن ٿيون ۽ وري سمنڊ ڏانهن ورن ٿيون. پلو اصل ئي سمنڊ جو آهي ۽ اپريل ڌاري جئن ئي درياءَ ۾ چاڙهه ٿيندو ته پلو سمنڊ مان مٽي چڙهندو ۽ سيپٽمبر ڌاري درياءَ ۾ پاڻي لهندو ته سمنڊ ڏانهن موٽندو. پلي کان سواءِ ”سانو“ به سمنڊ مان چڙهي ٿو ۽ آب ڪلاني بعد ڏينڊن ڍورن ۾ رهجي وڃي ٿو. درياءَ ۾ پاڻي جو چاڙهه نه هوندو ته انهن مڇين جي واڌ گهٽبي. ٻي وڏي ڳالهه ته اڳ درياءَ جو جهجهو پاڻي سمنڊ جي وير کي ڌڪي پوئتي جهليندو هو ۽ ايترو مٽي چڙهڻ نه ڏيندو هو. پر هاڻي وير مٽي چڙهي ٿي اچي. ۱۹۷۰ع کان به شايد اڳ راقم جڏهن جانچ ڪئي ته وير جي پاڻي سڃاڻل تعلقي ۾ باگاڻن تائين درياءَ جي پاڻي کي ڪارو ڪري ٿي ڇڏيو. اندازاً ’۱۹۷۷ع‘ ڌاري وير جو پاڻي پيرپني جي سامهون

ڳاهي جي پتن تائين پهتو ۽ ڪاري پاڻيءَ جي ڪري اتي
مڇيون مري ويون گهڻن براڇن پوڻ سان درياءَ جي پاڻيءَ
کي مٿي وڌيڪ جهل سببان، سڄي سنڌ ۾ مٺي جي مڇي
جي واڌ کي نقصان پهتو آهي.

نوان رکيل تلاءُ مڇي جي پيداوار کي وڌائيندا ۽ انهن
جي ترقي تي پورو توجهه ڏيڻ گهرجي، پر مڇي جي پيدائش
وارن اصولن ماڳن خاص طرح سنڌ جي جدا جدا ڀاڱن
۾ ڏينڊن ڏورن کي قائم رکڻ ۽ سنڀالڻ ضروري آهي. اهي
اصولڪا ماڳ جيڪي مڇي جي فطري واڌ لاءِ ڪارگر آهن
۽ پڻ تاريخي طور مڇي جي پيدائش لاءِ مشهور رهيا آهن
سي سنڀالڻ ضروري آهن. فوري توجهه منڇر ڏيندڙ تي ڏيڻ
گهرجي جو باوجود نيڪ ارادن ۽ وقتي اعلانن جي صورتحال
ايترو سڌريل ناهي.

Gul Hayat Institute

مٺي جي مڇيءَ جون جملي جنسون ۽ نالا

”مڇي“ جملي جنسن جو نالو آهي، جنهن ۾ نر توڙي مادي ٻئي شامل آهن. پر ٻوليءَ ۾ مڇي اسم مؤنث آهي؛ جنس مڇيءَ جا ڪيترائي قسم آهن، ۽ هر قسم کي ”مڇي“ چئبو— مثلاً جرڪو به مڇي، ته سينگاري به مڇي، پر ٻوليءَ جي لحاظ سان ”جرڪو“ نر نالو لڳي ٿو ۽ ”سينگاري“ مادي نالو. جدا جدا ماڳن تي مڇيءَ جو ڌنڌو ڪندڙ جيئن مڇين جا نالا وٺن ٿا تيئن انهن نالن مان عام ٻڌندڙ کي مونجھارو ٿي سگهي ٿو. ايئن ڀانئبو ته جن نالو مؤنث پيو لڳي پر بيان مذڪر وارو پيو هلي، يا نالو مذڪر پيو لڳي پر بيان مؤنث وارو پيو هلي. اهو مونجھارو دور ٿي سگهي ٿو جيڪڏهن هيءَ ڳالهه سمجهجي ته جن کي عام طور اسان مڇيءَ جا جدا جدا ”قسم“ چئون ٿا تن مان هر قسم مڇيءَ وارن جي ٻوليءَ ۾ هڪ جدا ”جنس“ آهي. هو بعضي هڪ نالو جنس طور وٺندا ته ٻيو نالو وري ننڍي يا وڏي جي لحاظ سان وٺندا؛ مثلاً ”سينگاري“ نالو جنس جو آهي، پر جڏهن ”سينگارو“ چوندا ته ان مان مراد انهيءَ جنس جو هڪ خاص ننگ هوندو جيڪو گهڻو وڏو نه پر ذرا ننڍو هوندو. اهڙي طرح موري يا موراڪي نالو جنس جو.

آهي پر ان جنس جي ڪنهن ننڍي ننگ کي ”موراڪو“ چوندا ته وڏي کي موراڪي. ايئن ڪونهي ته لازمي طور سڀ ائين چوندا پر وڌيڪ سمجهڻ وارا ائين چوندا. جڏهن سينگاري چوندا ته ان جنس جي وڏي مڇي کي چوندا. بعضي ڪٿي جنس طور جرڪي ته ڪٿي جنس طور جرڪو به چوندا.

مجموعي طرح سان، مڇيءَ جي جدا جدا جنسن ۾، ٻوليءَ جي لحاظ سان، مذڪر ۽ مؤنث نالا جدا جدا طور مقرر ناهن؛ جملي جنسن ۾ مذڪر ۽ مؤنث جي لحاظ سان، جيڪر نر کي ”ستو“ ۽ ماڏي کي ”ماهي“ سڏجي ته گهڻو مونجهارو گهٽجي ويندو. هلندڙ ٻولي ۾ رڳو سينگاري مڇيءَ جي نر کي ”ستو“ سڏين. ”جرڪي مڇي“ جي نر کي ”آڇرو“ چون، ”ننڍي“ ۽ ”وڏي“ جي لحاظ سان نالو وٺندا ته ”ڪرڙو“ وڏو ته ”ڪرڙي“ ننڍي ٿيندي. پر ڪن وٽ جنس طور ”ڪرڙو“ (يعني ”ڪرڙو مڇي“) ته ڪن وٽ جنس طور ”ڪرڙي“ (يعني ”ڪرڙي مڇي“).

ڪي جنسون ٻوليءَ جي لحاظ سان مؤنث ۽ مذڪر ۾ ڄڻ ساڳئي نالي واريون آهن؛ پر اهي جدا جدا جنسون آهن، مثلاً ”مُني“ ۽ ”مُنيو“ مؤنث ۽ مذڪر ناهن پر ٻه

جدا جنسون آهن جن مان هر هڪ ۾ نر ماد آهن. اهڙيءَ طرح ڪاري جي هڪ جنس ”رڙي“ ۽ ٻي جنس ”رڙو“ جيڪي دريائي پاڻيءَ جي ڇاڙهه وقت مٺي ۾ به چڙهن.

مٿين وضاحت مختصر طور تي ٻوليءَ جي لحاظ سان ڪئي وئي آهي. باقي جدا جدا جاين تي هر جنس جو نالو مقامي طور ڪهڙي نموني ۾ ورتو وڃي ٿو سو ان جاءِ تي ٻڌڻ سٺڻ سان معلوم ٿيندو. هن وضاحت بعد هيٺ مٺي جي مڇي جي جملي جنسن جا نالا ۽ انهن بابت ڪي عام معلومات (جن کي وڌيڪ تحقيق سان صحيح نموني سمجهڻ جي ضرورت باقي آهي) لاءِ ڏجن ٿا. هر نالو جنس جي لحاظ سان ”مونث“ جي صورت ۾ ڏنو ويو آهي، سواءِ انهن نالن جي جيڪي اصل ۾ ئي ”مذڪر“ جي صورت ۾ آهن. مثلاً عام طرح ”ڪرڙو“ يا ”ڏنپرو“ چئبو، پر جنس جي لحاظ سان ”ڪرڙي“ يا ”ڏنپري“ چئبي، انهيءَ ڪري ان جو نالو به ڪرڙي يا ڏنپري جي صورت ۾ ڏنو ويو آهي. ائين، عام طرح ”جرڪو“ چئبو، پر جنس جي لحاظ سان ”جرڪي“ يا ”پوئڪي“ يا ”ملي“ چئبي پر جيڪڏهن جنس جي لحاظ کان نالو آهي ”مُديو“ ته اهو نالو ائين مذڪر واري صورت ۾ ڏنو ويو آهي، ڇاڪاڻ جو ”منڊي“ هڪ ٻيو جدا جنس آهي.

هيٺ نالا الف - بي وار ڪري رکيا ويا آهن ته جيئن هر نالو سولائيءَ سان ڳولي سگهجي. ڊيگهه ۽ تور وڌي ۾ وڌي مقدار جي لحاظ کان ڄاڻائي وئي آهي: يعني ته ڪابه جنس ڊيگهه يا تور ۾ وڌ ۾ وڌ ڪيتري ٿي سگهي ٿي. گهڻو وقت بيٺل پاڻي وارين ڍنڍن جي مچي اڪثر ننڍي، ۽ دريائي ڍورن توڙي وهندڙ پاڻي وارين ڍنڍن جي مچي وڌي ٿي. ڪن جنسن کي جدا جدا جاين تي جدا جدا نالن سان سڏجي ٿو، جنهن ڪري ڪي به جدا طور ڄاڻايل نالا ساڳي جنس جا ٿي سگهن ٿا.

جنس وار نالا ۽ سڃاڻپ

آنياري. گانگت جو هڪ قسم آهي (ليئي)، ڊيگهه چار انچ. ڪائجي ٿي

آلهوڙ، هلهوڙ = لهڙ

اونار، اونيار، اونير، اونيرڙو (چيلري)، بت 'وونج' جهڙو پر ويڪرو، ڊيگهه ڇهه انچ، تور هڪ پاء. ڪاڇي ٿو.

آهي (ليئي) ڊيگهه ٽيڊ انچ، مچيءَ جو ڳاهه.

بام = گوج. اوباوڙي. گڊو طرف گوج کي 'بام' به سڏين،

يدول (ليئي). ننڍڙي دريائي مچي، ڊيگهه ٽيڊ انچ، مچي جو ڳاهه.

ٻونھن (ليئي). گوج جھڙي، پر ٻونھن جدا گوج جدا، ۽ پڻ
ٻونھن جدا ٻونھڻي جدا.

ٻونھڻي (ليئي). گوج جو هڪ قسم. ٻيو قسم ٻانهياري،
ٻونھڻي ننڍي، ٻانهياري وڏي.

ٻانهياري (ليئي). گوج جو هڪ قسم، پتن سان، ٻونھڻي
کان وڏي.

ٻٽي (يا) ڦنڊڻي (ڇيلري). بالڪل گنڊڻي جھڙي. ڊيگهه
هڪ فوٽ، توراڌ سیر تائين پر وڌندي ڪانه، گنڊڻي
وڌندي. ٻي سنهڙي مڇي کي ڪائي. ڪي گنڊڻ جي ٻڇي
کي ٻٽي چون؛ ننڍي ته ٻٽي يا ٻٽو، وڏو ته گنڊڻ.

پٿراس (ڇيلري). ڊيگهه ٻه انچ کن، بالڪل پلي جھڙي.

پٽوڻي (ليئي). ڊيگهه ٽي انچ، ڪاٽجي ٿي.

پٽول (ليئي)، ڪريل جيڏي، مڇيءَ جو ڳاھ

پٽوڻي (ماٿيلو) = ڪلو.

پلي، پلڻي (ڇيلري). ڊيگهه ۾ ست انچ، پيت ۾

”ٻوري“ ٿئيس. پلي جھڙي شڪل تي، پر پنهنجي قدبت

جي لحاظ سان پلي کان ويڪراڻ ۾ وڌيڪ، سنهڙي آني ۽

ان سان گڏ پلي وانگر ڦوٽو (واءِ وارو نه) جيڪو ڪاٽجي.

ڪينجهر ڍنڍ ۾ گهڻي مري ٿي (معنيٰ ته اصل ۾ مٺي جي

مڇي). سڃاڻل طرف سمنڊ مان سم نالن ۾ چڙهي ٿي

(غالبا اها ٻي جنس؟).

پليٽڙو (چيلري). دريائي مڇي. ننڍڙين مڇڙين ۾ شامل پر انهن ۾ نسبتا وڏيرڙي، ڊيگهه ٿي انچ، کائي سگهجي ٿي. پوپري (چيلري). هڪ وڏي اڇي پوپري، ٻي ننڍي پوپري جنهن جي مٽ ڳاڙهي ۽ وچ تي ڳاڙهو پتو (ساکرو). گڊو طرف ”کنهڻي“ سڏجي. اڇي رنگ تي، منهن سنهڙو ۽ ذرا گولائي تي. ڊيگهه فوت سوا، توراد ڪلو (بڪار). هٿ جيڏي، ڪنڊو اٿس، جيڪو هڻي ٿي (مائيٽلو، گڊو). ٻي مڇي جي ماريل ۽ ڪري پيل مڇي کائيندي. کائڻ ۾ لذت.

پوئڪي (ليئي). اتر ۾ پوئڪي يا مٺي، ۽ لاڙ ۾ چرڪو يا چرڪي سڏجي.

پُرٽُ ڪڳو (ليئي). ڊيگهه ٿي انچ، مڇون وڏيون (مائيٽلو) ٿڀري (چيلري). ڏنڀري جو ٻيو نالو. ڏنڀري يا ڪرڙي جو ننڍو ٻچو، ٿڀرو وڏي ۽ ٿڀري ننڍي.

ٽُڪر (چيلري). دٻي وانگر، پر ڪنڊا ڪي اٿس ۽ ڪنڀرا اٿس (گڊو).

ٽيڪڻ (چيلري). ڊيگهه ڏهه انچ، تور ڏيڍ پاڻ (مائيٽلو اٻاوڙو) نوهير = گائڻ.

ٿوٿر = دوٿر.

ٿيري، ٿيلهي (چيلري). ڏنڀري ۽ موري (موراڪي) کان پوءِ
 ٽئين نمبر ۾ مکيه چيلري مڇي. 'وڏ - واتي' به سڏجي جو
 وات وڏو اٿس. ٿيري وڏي ٿلهي ۽ ويڪري مڇي آهي.
 ٻيگهه چار فوت. جيڪي گذريل ويجهن سالن ۾ مٿان تريلا
 ڪنڊ مان آيون آهن سي تور ۾ ڳريون آهن. اڳڙن طرف
 (گمبت تعلقو) هڪ مڻ پنج سیر تور واري ٿيري ماريائون.
 سکر کان مٿي آبي ڏانهن ٿيري کي "لهر" سڏين.

جر. دريائي مڇي (ڪنڊيارو)

جڪ. دريائي مڇي (ماتيلو)

جاهي. ڍنڍن ڍورن جي مڇي (اباوڙو)

جرڪو (ليئي). جرڪي يا پوئڪي يا مڪي جو وڏو ٻچو.
 لاڙڪاڻي قنبر طرف ٻيگهه ۾ ست فوت ۽ تور ۾ اڌ مڻ
 ماريائون پر ان کان به وڏو ٿي سگهي ٿو. آڏو به پڪرا سي
 ٿلها ۽ پاسا ڪارائي وانگي. رڳو هڪ ڪرنگهي وارو
 ڪنڊو ٻيو سڄو گوشت. ٻي مڇي کي ڪاڻي پر پنهنجن
 ٻچن کي به ڪاڻي، انهيءَ ڪري "آڻو" به سڏجي. مڪو آهي
 ۽ ڪاڻو ته ڦٽ کي اٿائيندو.

جرڪي (ليئي). ۱. جرڪي مڇي (جنس) ٻيا نالا پوئڪي

۽ مڪي ۲. ننڍڙو ٻچو جرڪي، وڏو ته جرڪو.

چٿرو (چيلري). "شاڪر" جي ڪٽنب ۾، هيٺان پيٽ تي

اڃا چٽا. ”چٽرو“ جدا جنس ۽ ”چٽري“ جدا جنس. ڊيگهه تي فوت، تور پندرهن ڪلو تائين (گڊو وٽ ۱۲ ڪلو تور جو چٽرو ماريائون).

چٽري (ليئي). ننڍي ڪسري، تور به ڪلو، وڏي چٽري هڪ مٺ تائين (ميرپور ساڪرو).

چلوري (ليئي). ڊيگهه هڪ فوت کن.

چالي = چلر واري مڇي، چيلري

چلي، شلي (ليئي). ڊگهي وانگر، پر ڊگهي وڏي ۽ چلي تنڊي، ڊگهي کي جھالر گهڻي ۽ چلي کي ٿوري، پڇ موراڪي وانگر. منڍي اڇي ۽ ڪناري ڪاري. به ڪندا اٿس. ڊيگهه ڇهه انچ، تور اڌ سير (اڌ ڪلو)، ڪاڻ ۾ لڏيندڙ پلي جهڙي جو چربي اٿس.

چنڊئي = قنڊئي. ڪٽي عامي ٻوليءَ ۾ پٽو نالو ”قنڊئي

چنڊئي“ ڪري چون، (چنڊئي) ڪا جدا مڇي ڪانهي. چوچي، شوشي (چيلري). عام نالو اهو، پر لاڙ توڙي اتر ۾ پلڙو، پلي، پليٽري به سڏجي. بالڪل پلي جهڙي ڀانئبو ته پلي جو پڇ، ڊيگهه تي انچ، ڪاڻ ۾ سٺي، خوشبوءِ پلي جهڙي. مڇي جو ڳاھ به ڪن.

دانر (چيلري). ٻي مڇي کي ڪاڻي.

دجو (چيلري). شاکر جو ٻچو. ننڍڙي دريائي مڇي، ٻي

مڇي جو ڳاھ، ڪنڊيءَ ۾ وجھن ۽ دلبو ڏيئي بي مڇي کي
ڪارائي جھلين.

درو، درڙو، دري (چيلري). ننڍڙي مڇي. ڊيگھ سوا انچ،
وڏي ۾ وڏو ٿي انچ ۽ تور اڌ پاءُ. پوپري جهڙو پر هن کي
ٻنهي پاسي ڳاڙهو پتو (رستي). ڪائجي ٿو، پر اڪثر مڇي
جو ڳاھ.

دڏ ڪڳو (ليئي). رڙي کان جدا جنس. ڪڳي جو هڪ
قسم. ڊيگھ ٻه- اڍائي فوٽ. رڙي کان وڏو. مٺي توڙي
ڪاري ۾ ٿئي (سجاول طرف، ڍنڍن ۾ غالبا ڪاري مان
چڙھيو).

دنگ درو. ننڍڙي مڇڙي. ڊيگھ ٻه انچ کن. ڪاڇي ڪانه
ٿي، رڳو مڇي جو ڳاھ (اوپاوڙو: درس ڏسي دنگ درو)
دو، دوءِ (چيلري). ڊيگھ ڏيڍ انچ، تمام سنهڙي.

دوٿر (چيلري). هاڻي ويهن سالن اندر درياءَ ۾ آيل ۽ پڻ
”فارمن“ ٿي، اڳ ڪانه هئي. ڊيگھ ۴ فوٽ يا زياده، تور
۲۵ ڪلو ٽائين.

دئي (چيلري). ڊيگھ ٻه انچ. گهڻو ڪري ڪاڇي ڪانه ٿي،
مڇيءَ جو ڳاھ. ڪٽي (دو) کي (دئي) به سڏين.

ديسي پلو (چيلري) = پلي (لاڙڪاڻي قبر طرف تورهڪ پاءُ)
ديفر (چيلري). ڊيگھ نو انچ، تور ڏيڍ پاءُ.

دَيو (چيلري). دَيو پي جنس، دَتِي پي جنس. ديو ديگهه ۾
 چه انچ، تور هڪ پاء، آنا وات ۾ جهلي. شڪل ۾ گولائي
 تي، مٿان چن ڪندا ڪندا ڳاڙهيرا. هڪ ڪارو ديو، ٻيو
 اچو ديو. سَم واري ڪاري ڪاريٽي پاڻي ۾ گهڻو وڌي،
 سنهڙي مڇي کي کائي، ۽ پنهنجي بچ کي به کائي. ڪجهه
 وقت کان اڀاوڙي- گڊو طرف فارمن ۾ چڙيو ويو آهي ۽ اتي
 گهڻو وڌيو آهي. دِيي کي ماري، سُڪائي، پيهي ڪڪڙين
 جو کاڌو ڪن. ديو پنهنجا آنا وات ۾ جهلي.

ڏاهي (چيلري). دريائي پاڻي واري ديگهه ۾ ٻن فوٽن تائين.
 عام تور ڏيڍ سير، البت ڪڪي آهي. ڪرڙي جهڙي پر
 ويڪري، مُنهن سنهڙو ننڍڙو ۽ ڪاري رنگ تي. اڪيون
 ڳاڙهيون. ڏاهي انهيءَ ڪري ڏاهپ واري جو ڌاڙ وقت لئي
 ۽ ڪاٺين ۾ لڪي بيهندي ۽ پڻ رڇ جي لوگهن مان ٻاهر
 نڪري ويندي ۽ پڻ اڳواڻ ٿي ٻين مڇين کي ٻاهر ڪڍي
 ويندي.

ڏنپرو = ڏنپري مڇي (جنس) جو وڏو ٻچو. ڪرڙو.
 ڏنپري = ڏنپري مڇي (جنس). ڏنپري مڇي جو ٻچو،
 ڏنپرو وڏو ۽ ڏنپري ننڍي.

ڏَمَڻ (ليئي). دريائي مڇي. شڪل ۾ صفا جرڪي جهڙي
 پر ڳاڙهيري رنگ تي، منڍي ٿلهي ۽ ننڍي. ديگهه چار پنج

انچ، تور هڪ پاءَ (گڊو).

ڊُولرو (چيلري). مُڪر جو ٻچو، وڏو ته مڪر ننڍو ته ڊُولرو.

ڊينڊُ (چيلري). ڊيگهه ٿي انچ، تور هڪ آنو. کائجي به ٿو.
ڊِگڻو، ڊِگڻو (ليئي)*. ڊيگهه ڏيڍ فوت تائين، تور ڏيڍ ڪلو.
جرڪي وانگر پر منهن سوڙهو، پُچ موراڪي وانگر. ڊِگڻو ۽
چلي بئي هڪ جهڙا پر ڊِگڻو وڏو ۽ چلي ننڍي، پڻ ڊِگڻي
کي جھال يا ميري گهڻي چلي کي ٿوري.

ڊِگڻي (ليئي)*. ڊِگڻو ٻي جنس، ڊِگڻي ٻي جنس. ڊِگڻي
ڊيگهه ۾ اڌ فوت ڪن. مچي جو ڳاهه.
ڊُونگڻو (ليئي). سينگاري نموني پر پوت ٿلهو. ڊيگهه
فوت ڪن (اٻاوڙو)

رڙو (ليئي). لاڙ ۾ رڙو ۽ اتر ۾ ’ڪڳو‘ سڏجي. اڪثر
ننڍڙي کي ’رڙو‘ ۽ وڏي کي ’ڪڳو‘ چوندا. منهن ٿلهو،
پوڇڙي سنهلي، ٿي ڪنڊا، ٻه پاسن کان سامهون ڪنڀرن
وٽان ۽ هڪ مٿان. (وڌيڪ لاءِ ڏسو هيٺ ’ڪڳو‘).

رَنجي، رَنجهي (ليئي). ڊيگهه اڌ فوت تائين، ڪڳي نموني
ٿي، ٿي ڪنڊا، ڪنڊو هڻي ٿي، ٻي مچي کي کائي.
سانو. گانگت جو قسم سامهون ٻه چمٽا.

* ڪي (ڊِگڻي) جنس جو نالو ڪن ۽ ڊِگڻوان جو وڏو ٻچو

سانئرو = ڪرڙو، ڏنڀرو

سانئري = ڏنڀري، ڪرڙي

سَرو (چيلري). ننڍڙي مڇڙي. 'سرو' ذرا ننڍو
۽ 'سرهيو' وڏيرڙو.

سَرنه، سَرنهڙو، سَريڙهو، سَريهڙو = سَرهيو

سَرهيو، سَرهيو، سَريو، سَريو. (چيلري)، ڊيگهه هڪ فوت،
وات موراڪيءَ کان سنهڙو، مٿان سنهو چلر. تور سير ڪن.
ننڍي ڪرڙي مثل، پر ڪاري سائيرڙي رنگ تي، گاهه.
ڪائي. ڏنڍن ۾ به ٿئي، بڪارجي ڏنڍن ۾ گهڻو آهي.

سَريو (چيلري). دريائي مڇي، ڪلي ۽ مڪ کان پوءِ ٿئي
نمبر ۾ ننڍڙي مڇي.

سونهري (ليئي). ننڍڙي دريائي مڇڙي پر ذرا بر ۾
موڪري، منهن ڪائي مثل نظر اچي. سر کان به ڪنڊو ۽
پيت کان به ڪنڊو جيڪي ٻئي تڪا.

سَيرائي (ليئي). سَيرائي ۽ ڪانڀرو ٻئي ساڳي ڳالهه.
ننڍڙي مڇي، ڪاڇي ڪانه ٿي، ٻي مڇي ڪائيس، مڇي جو
ڳاهه.

سِينگارو = سِينگاري جو وڏو ٻچو.

سِينگاري (ليئي). تور ۾ ڏهن سِرن تائين. رڳو ڪرنگهي
وارو ڪنڊو، باقي سڀ گوشت. ٿي ڪندا، هڪ مٿان ٻه

پاسن کان، جيڪي بچاءُ خاطر هڻي ٿي. منهن وٽان داڻ داڻ
 جيڪا ڏانٽي وانگر تڪي. پاڻي اندر هيٺ تري ۾ منهن ۽
 کنڀرن سان زمين کوٽي، گور مثل تسُ يا تار ٺاهيندي ۽ آني
 اتي چنڊيندي. درياءُ ۾ سينگاري جو تس اڍائي فوٽ اونهو
 به ٿي ويندو. هيٺ تري ۾ گپ ۾، منهن هڻي چپي به
 ويهندي.

سُٺي، سُٺي (چيلري). ڊيگهه ڇهه انچ، تور ڏيڍ پاءُ،
 اڇيرڙي رنگ تي، ڪرڙي جهڙي، پر منهن سنهون.
 شاڪرُ (چيلري). شاڪرُ، چٽرو ۽ مُڪرُ ٿيئي جن ساڳيو
 ڪتب. شاڪرُ تي قسم: ۱. شاڪرُ وڏو ڳاڙهيرو ۲.
 شاڪرُ چٽيل (ڪٽي منڍي به سڏجي) ۳. شاڪرُ دڄو يا
 شاڪرُ ننڍو. وڏي شاڪرُ جي آني ٻين سڀني مڇين جي
 آني کان وڏي ٿئي. هيٺ تري ۾ سينگاري وانگر گپ ۾
 منهن هڻندو ۽ چپي ويهندو. شاڪرُ گهڻو ڪري ننڍي
 پاڻي ۾ رهي ۽ وڻن جي پاڙن ۾ چري، پن پنهنجن بچن کي
 کائي.

شاڪرُ گڏو. پيٽ اڇاڻ تي، ڊيگهه ڏيڍ فوٽ ۽ تور ڏيڍ
 ڪلو (گڏو). ڪرڙي ۽ موراڪي کان پوءِ ٽئين نمبر ۾ کائڻ
 ۾ لڏيندو. ڪنڊو ڪونهيس. ڪل لاهي پيرا ڪري
 وڊيو. چوندا ”گوشت پاڪري، مڇي شاڪري“.

شاڪر چٿرو. ڊيگهه ۳ فوٽ، تور ٻارهن ڪلو (تصديق ٿيل
گڊو طرف)

شاڪر سنڌي. ننڍو، تور ڏيڍ پاءُ (لاڙڪاڻو- قنبر)

شيش-پلو = قيدَر

شينهن = ڪلو

فيڊر = قيدَر

قابڻ = قابڻي

قابڻو (ليئي). ۱. قابڻي مڇي (جنس) * ۲. قابڻي مڇي
جو وڏو ٻچو (قابڻي وچ سنڌ توڙي لاڙ ۾ ڊيگهه ۽ تور ۾
ننڍي جئن هيٺ ڄاڻايل، پر گڊو طرف چيائون ته قابڻو
ڊيگهه ۾ سوا فوٽ ۽ تور ۾ ساڍن ٽن پائن تائين ٿئي).
قابڻو، لاڙ طرف گرم سڏجي.

قابڻي (ليئي)*. چرڪي جهڙي شڪل تي، ڊيگهه ۸ انچ،
تور هڪ پاءُ، ترڻ ڪاڻن ۾ سٺي لڏيند. سيلي (ويڪري)
بدران ڊگهي ٿي وڌيڪ، ننڍڙي گانگتي ۽ ڪريڙ (مڇڙي)
کي ڪائي.

قائونڊي (چيلري). ننڍڙي مڇڙي، هڪ ٻه انچ، ڪاڇي
ڪانه، رڳو مڇي جو ڳاھ.

* ٻه جدا ذاتيون: قابڻو موڪري ٿئي، قابڻي سنهي؛ ڊيگهه ۾ قابڻو چار پنج انچ،
قابڻي ٻه ٽي انچ. ساڳيونالو، پر جدا ڀاڱن ۾ جدا جنسن تي.

ڦڳڻ، ڦڳڻ (ليئي). تور ڏيڍ پاءَ، منڍي ڳاڙهي ۽ هيٺان
ڪاري. چلي ۽ ڦڳڻ شڪل ۾ ملن ٿا (لاڙڪاڻو). غالباً
ڦڳڻ ۽ ڍڳڻو ساڳي ڳالهه.

ڦڻڻ (ليئي). گنڊڻ کي ڦڻڻ به سڏين، پر ننڍو ته ڦڻڻ ۽
وڏو ته گنڊڻ.

ڦڻڻي (ڇيلري). ۱. گنڊڻي جهڙي، ڊيگهه هڪ فوٽ تائين،
سنهي مڇي کي کائي. ۲. ننڍڙي مڇي، ڊيگهه ٻه انچ کن.
ڪائجي ٿي.

ڦيڊر، ڦيڊر (ليئي)، ڦيڊر، ڦيڊر ۽ شيش پلو ٿيئي ساڳي
ڳالهه. ننڍڙي مڇڙي، ڊيگهه ڏيڍ انچ، ڪاڇي ٿي ۽ پڻ مڇي
جو ڳاهه (مئل کي به ڪُنڍي ۾ هڻندا).

ڪانڊيري (ڇيلري). ڊيگهه ٻه انچ، ذرا ويڪري، ٽي ڪنڊا
جن مان هڪ وڏو ٻه ننڍا جيڪي رچ جي سڳن ۾ وڇڙي
پُون (ساڪرو).

ڪانير. گانگت جو قسم، سنهڙو ڪارو.

ڪانيرو = سيراڻي.

ڪرال (ڇيلري). ننڍڙي مڇڙي، 'ڪلي' ۽ مڪ کان ذرا
ٿورڙي وڏي، کائي سگهجي پر ڪاڇي ڪانه، مڇي جو ڳاهه.
ڪرڙ، ڪرڙ، ڪرڙو = ڪريل.

ڪرڙو (ڇيلري). ڪرڙو ۽ ڏنپرو ٻئي ساڳي ڳالهه. چلر

ڳاڙھيرڙا، تيز ۽ طاقت وارو، ڀڄڻ ۾ تڪو. ڪرڙو ڀڄ جي زور تي اوچي اڏيل ڄار کان به ڪي فوت مٿان اڏامي ٿيندو. ڀڄ جي طاقت تي پوئتي پڻ تيزي سان موٽندو. دريائي ڪرڙو پندرهن فوت مٿي اڏامي به ٿي ٿو.

ڪُرڙي (ڇيلري). ۱. مڇي جي هڪ جنس جو نالو، ڪُرڙي مڇي، ڏنڀري. ۲. ڪُرڙي مڇي جو ننڍڙو ٻچو (هڪ انچ کان ۹ انچ کن ڊيگهه تائين)؛ وڏو ٿيو ته پوءِ ڪُرڙو. نئين سال تي تازو لڙ پائي جئن ئي ڏينڊن ۾ پوندو ته ٻي سڀ مڇي کان پهريائين ڪُرڙي ايندي.

ڪَريل، ڪَراڻ. ننڍڙي سنهڙي، ڊيگهه ٻن انچ تائين، مڇي جو ڳاھ، جي مري ويندي ته به ڪنڍي ۾ هڻندا. ٿئي تي تري کائجي پر ايترو مزو ڪونه اٿس.

ڪڪ، ڪامڻي (ليئي). ڊيگهه ٻه انچ، مڇيءَ جو ڳاھ، کاجي ڪانه ٿي.

ڪَلار (خ) غالباً ساڳي 'ڪرال'

ڪَلو (ليئي). ٻه قسم، هڪ هيڊري رنگ تي، ٻيو ڳاڙھيري رنگ تي جيڪو ڪندو هڻي ٿو. سنهڙو ننڍڙو، ڊيگهه ڏيڍ انچ. ٿي ڪندا، ٻه ڪلهن کان ۽ هڪ مٿان، جيڪي تڪا زهريلو. مڇي کي پاسن کان ڌڪ هڻندو ته ٻي ست ۽ ساڻي ٿي لڙهندي ايندي (پاڻيءَ ۾ تيلهڻي ايندي) ۽ مري

ويندي. جڏهن مڇي 'ٻاڙو ڪندي' ته مٿان وات ۾ پئجي ويندس ۽ مري ويندي. ڪلو لڳندو ته سڄي تلاءُ ۾ مڇي ماري ڇڏيندو. چوندا ته 'ڪلو لڳي ويو، مڇي مري وئي'. پر مڇي ڪائيس به ٿي. ڪلي کي ڪاڙهي، چربي پيڙين کي مڪين.

ڪُلُونٿڙو = ڪلو

ڪَنڊيلي (ليئي). ننڍڙي مڇي، ڊيگهه ۾ ڏيڍ انچ، مڇي جو ڳاه (ماٿيلو)

ڪَنڌَاڙ (ليئي). دريائي مڇي.

ڪَنگَ = ڪَنگِي ۽ ڪَنگ ساڳي ڳالهه، لاڙ ۾ 'ڪنگ' ۽ اتر ۾ 'ڪنگي' سڏجي.

ڪُنگو (ليئي). ڊيگهه ڇهه انچ، سنهڙي منهن واري، چنهنبل ويل، ڪنڊا وڌاءِ تڪو هلي [ماٿيلو].

ڪَنگِي (ليئي). سنهي ڊگهي هڪ فوت تائين، ٻي مڇي کي کائي ۽ انهيءَ ڪري ڪُکي. سنڌ ۾ ڪانه ڪاڇبي هئي، پر پاڪستان بعد سنڌ ۾ آيل بنگالي ڪائس*.

ڪُٺٺ. دريائي مڇي (اهو نالو ڪنڊياري واري ڀاڱي ۾). ڪُٺڻ، ڪُٺڙ، ڪُٺو (ڇيلري). ننڍڙي مڇڙي، ڊيگهه ٻه انچ

* نومبر ۱۹۹۲ع ۾ ڀڄا تي معلوم ٿيو ته ان وقت قيمت پنجاهه روپيا في ڪلو هئي؛ ڪراچي ۾ بنگالي ۽ بهاري شوق مان چانورن سان کائين.

ڪن. ڪاڇي ڪانه، مڇيءَ جو ڳاھ.
 ڪڳتير، ڪڳتير (ليئي). ڪڳي جو قسم. ڊيگھ ۾ ٽي انچ
 ڪن ۽ تور ڏيڍ آنو، ڪاڇي ٿو.
 ڪڳو (ليئي). ٽي قسم: ڪڳو ننڍو، ڏڏ - ڪڳو ۽ ڪڳتير (لاڙ
 ۾ ماجر جي ڍنڍن ۾ ٿيئي قسم ٿين). ڪڳو پنهنجا آنا وات
 ۾ جهلي.

ڪڳي (ليئي). ۱. مڇي جي جنس (جنهن ۾ ڪڳو، ڪڳتير
 شامل). ۲. ڪڳي مڇي وڏي پاڻي ۾ رهندي منهن ڊگهو، ٽي
 ڪنڊا پر سنڀا، ڊيگھ چار انچ ڪن، ٻي مڇي کي ڪائي (لاڙ
 ۾ جاتي طرف گهڻو ٿئي). ۳. ڪڳي مڇي جا جدا جدا قسم:
 - آندو ڪڳو (ليئي). اکيون تر جيڏڙيون ننڍڙيون، ڪنڊا
 وڏا، مڇون ننڍڙيون.

- پُرت ڪڳو: ڊيگھ ٽي انچ ڪن، مڇون وڏيون (وچ ۽ اتر)
 - دريائي ڪڳو: وڏو، ٻه اڍائي فوٽ تور ڏيڍ ڪلو ڪان، پنج
 ڪلو، ٽي ڪنڊا، ٻه پاسن کان ۽ هڪ مٿان.
 - ملهیر، ملهیرڙو ڪڳڙو. ڊيگھ ڏيڍ انچ، ماڇي جو ڳاھ،
 جیرو پی گھمندو.

- مورڪڳو (ليئي). هيءُ وڏو شاهي رڙو آهي ۽ ٻي سڀ
 مڇي کان وڏو ۽ ڳرو آهي. رنگ سائو ۽ ڊبڪ ڊبڪ. سنڌ
 ۾ درياءَ توڙي ڍنڍن ۾ هي جنس اڳ ڪانه هئي. گهڻن جو

اهو خيال ته پهريائين ”تريلا ڪنب“ ۾ پيدا ٿيو ۽ پوءِ
 هيٺ لٿو. ڪي چون ته هي ”روسي مڇي“ آهي ۽ اڃان
 مٿان آئي آهي. هن جو رنگ ڄڻ ”فوجي ڊريس“ وارو آهي
 ۽ انهي ڪري ان کي ”فوجي رڙو“ به سڏيائون. ڪي هن
 کي ’اندو ڪڳو‘ چون جو پاڻيءَ ۾ پيو هوندو ۽ ڇنڊو ڪونه،
 ائين جو ڄڻ اندو آهي ۽ هٿ وجهي وڃي ڪڍوس. هاڻي
 درياءَ مان، واهن، ڍورن ۽ ڍنڍن ۾ ويندي لاڙ تائين ان جو
 ٿور ٻهجي ويو آهي. سنه ۱۹۸۶ع ۾، تعلقي سنجهوري ۾
 ڳوٺ جعفر خان لغاري لڳ، بنديءَ واري وقت ۾ جمڙائو
 واه مان شاهي رڙو ماريائون، جنهن کي توريائون ته هڪ مڻ
 ۽ ٻاويهه سير ٿيو. ۲۴ ڊسمبر سنه ۱۹۹۲ع تي گڊو طرف
 راقم کي خبر ملي ته سيپٽمبر ۱۹۹۲ع ۾ گڊو کان هيٺ
 وڏو ڪڳو ماريائون جيڪو ٻه مڻ پندرهن سير ٿيو.

ڪڳڙي (ليٽي يا ملي). ٻه ڪنڊا سونڊ مٿل، ڊيگهه ٽي انچ.
 ڪنھڙي، ڪنھڙي (چيلري). پوپري کي مٿي اتر ۾ ڪنھڙي يا
 ڪنھڙي چون. منهن سڙي ۽ دري جهڙو، وچ ۽ پڇ ٿيلهي
 جهڙو (ريتي، گڊو).

ڳانير، ڳانير (چيلري). ڊيگهه چار، پنج انچ، مڇيءَ جو
 ڳاهه (جاتي).

ڳانيري = سڙي (بدين)

گانگت، (چيلري، انهي لحاظ سان جو مٿان بت سڄو گول
 ڪوپن سان ڍڪيل). ٻي سڀ مڇي آني پيت ۾ جهليندي،
 پر مادي گانگت پنهنجا آنا ٻاهران پيت هيٺان ڪوڙي وارن
 ڪنڀرن ۾ جهليندي. حيدرآباد کان هيٺ درياءَ ۽ ڍورن ڍنڍن
 ۾ آهي، پر براج واري ڀل مٿي ڪونه ٿو چڙهي.
 گانگتي. ننڍڙي سنهڙي گانگت مڇڙي، ڊيگهه ۾ ٻن انڇن
 تائين، وڏي مڇي ڪائيس.

گائر، گائرو، گائير، (چيلري). ڊيگهه ۹ انڇ، تورپاءِ
 سوا، چاندي جهڙو چمڪندڙ ڪاڇي، ۽ پڻ مڇيءَ جو ڳاھ.
 گپ گلو = گلو
 گڊو = مڪر. مائيلي طرف مڪر کي 'گڊو' به سڏين.
 گرم = قابڙي

گندڻ (ليئي). اتر ۾ 'قندڻ' پڻ سڏجي (ريتي). چلر اٿس
 پر ڳڻجي ليئي ۾. منهن ڊگهو، پٺي سڄي ڪنڊن سان
 سٿيل. وڏو هوندو نه پٺاڙو ڪوري ڪڍي ڇڏيو، باقي
 پٺاڙو تنهن ۾ وڌا ڪندا جيڪي ڪاٺن وقت سولا نڪرندا.
 وڏو گندڻ تور ۾ هڪ مڻ کان به مٿي ٿيندو. اثر ۾ ملو پر
 ڪاٺن ۾ لڏيد.

گندڙي (چيلري). قندڙي پڻ سڏجي، جنس ۾ گندڻ جدا ۽
 گندڙي جدا. ڊيگهه ٽن فوٽن تائين ۽ انڇ ڪن ويڪر. ڪاڇي

ڪانه ٿي.

گلفام (چيلري). منهن ۾ 'سئي' جهڙي، اڌ ۾ ٿيلهي جهڙي، ۽ پچ ۾ موراڪي جهڙي. ٻن ٽن سالن ۾ به ڪلو ڪن ٿي ويندي. گلفام، گولي، ڏيو ۽ ڊوٿر هاڻي آيل، اڳ ڪين هئا. گلفام خاص طرح فارمن ۾ آندل.

گلو، گپ گلو (ليئي). ڊيگهه ۾ ٻن کان پنجن انچن تائين، تور مني پاء تائين، مٿو ٿلهو، سنهي منهن سان. ننڍڙي مچي ڪائيندو، گپ ۾ هوندو ۽ اتي ٻڌو پيو هوندو. ڪاڇي ٿو، پر گهڻو ڪري مچي جو ڳاهه. چرڪو ۽ سينگاري گلي کي ڪاڻن تي عاشق.

گلي (چيلري). ڊيگهه ڇهه انچ، تور اڌ پاء
گوج ۱ (ليئي). گندڻ ۽ گوج کي چلر آهن ۽ جڏهن
سُڪندا ته نظر ايندا. پر گوج ڳڻجي ليئي ۾. گوج جا ٻه
قسم: هڪ بونهي، اچي ننڍي چار انچ کن، ٻي ٻانهياري
جيڪا وڏي سائي رنگ تي ۽ ٿي هيڊا ليڪا. تور هڪ
ڪلو. درياء واري جنس جي پٺيءَ تي ڪندن جي ريت.
ڊيگهه ٿي فوت. گوج کي اندران وچان وچ هڪ ئي ڦوٽو
منڍي کان پوڇڙي تائين. شاکر وانگر گوج پڇو ڪندي.

گولي (چيلري). هاڻي فارمن ۾ آيل اڳ ڪانه هئي.
گهاٽي. دريائي مچي (ڪندياري واري ڀاڱي ۾)

لَهَر=ٿيري. سکر کان مٿي اُڀي ڏانهن ٿيري کي 'لهر' سڏين.
 لَهَر، لَهَر، لَهَر (ليئي). هٿ جيڏي، ڳاڙهيري رنگ تي،
 تور ڏيڍ پاءُ کن، ڪاڇي ٿي ۽ ڪامڻ (سائي) کان فائدي
 واري. ننڍي لَهَر کي مڇيءَ جو ڳاه ڪن. جرڪو، گندڻ ۽
 شاکر ٿيئي لَهَر کي شوق سان کائين. لَهَر پاڻ ٻي سنهي
 مڇي کي کائي. پاسن کان ٻه ڪنڊا جيڪي زهريلا، رڇ
 ڪيڏن وقت ماڻهوءَ کي اڪثر پير ۾ هڻندي. سخت ايڏا
 وارو سور؛ لئي جا ساوا تارا باه تي. سيڪبا ۽ انهن جي مٿان
 ڏنگ واري جاءِ رکجي ته سور ڀرو ٿيندو. لاڙڪاڻي-قنبر
 طرف لَهَر ٻوڏ وقت آئي. اتي اڳ ڪانه هئي.
 ماه-شير (چيلري). فارم جي مڇي. اڳ درياءُ ڍنڍن ۾
 ڪانه هئي. موراڪي جهڙي. هن ۾ وڏي واڌ جو هڪ سال
 ۾ ڏهه پنڌهن ڪلو تور ۾ ٿي وڃي ٿي.
 مٿي، مٿو (چيلري). 'مٿو' به سڏجي. گندڻ نموني
 موڪرو پر منڊي ننڍڙي تڏهن مٿو سڏجي. ڊيگهه ڏهن
 انچن تائين، تور اڌ ڪلو. درياءُ جي وچولي ڀاڱي توڙي
 جاتي طرف ڍنڍن ۾ ٿئي.
 مڙي (چيلري). موراڪي جهڙي پر ننڍي ۽ اڇي. سائيرڙي
 رنگ تي (ريتي). ڊيگهه اٺ انچ کن، تور ڏيڍ پاءُ، ان جو
 وڏو ٻچو مرو يا مڙيو به سڏجي.

مُرو، مُريو (چيلري). مُري به سڌجي (قنبر) پر هي ٻي جنس. اڪيون ڳاڙهيون، ڊيگهه تي انچ. مڇيءَ جو ڳاه. مڪ. ننڍڙي مڇي، ڪاڇي ڪانه، مڇي جو ڳاه. مڪڻي (ليئي). سنهڙي، ڊيگهه به انچ، ڪڳي وانگر ٿي ڪنڊا. اڳ ڪانه هئي ۽ اندازا ۱۹۷۰ع کان پوءِ آئي (ماٿيلو).

مُڪرُ (چيلري). لاڙم 'منڍو' به چون ۽ اتر ۾ عام نالو. مُڪر. ڊيگهه ۹ انچ، تور ڏيڍ پاءَ، ٻي مڇي کي ڪائي. ترڪڻو ٿئي جسم تي ڪڪي جي گهٽائي سببان هٿ مان ڇڏائجي وڃي ٿو. مُڪر جي ماهي (مادي) ٻچا ڪري ڇڏي ويندي پر نر بيهي بچاءُ ڪندو.

مُڪري، مڪري. مُڪر مڇي جي جنس جو نالو.

مالهيرو ڪڳو = ملير، مليرو.

ملي = ۱. پوئڪي، چرڪي (جنس) ۲. ننڍي ته 'ملي'، وڏو ته 'چرڪو'.

ملير، مليرو (ليئي). 'مالهيرو ڪڳو' به سڏجي، ڳٺ (گرانٺ) يا هٿ جيڏو، ڪڳي وانگر، تور اڌ پاءَ، مڇيون وڏيون، پاسن کان به ڪنڊا ۽ هڪ مٿان.

ملير، ملهرو (ليئي). ننڍڙي دريائي مڇي، ڊيگهه ٽي انچ کن، ڪائي سگهجي ٿي پر گهڻو ڪري مڇي جو ڳاه.

مورَ مڇي، موري، موراڪي (ڇيلري). سفيد ۽ سونهري
 جهلڪ تي سهڻي مڇي. ڊيگهه چار فوٽ، تور پندرهن ڪلو.
 ’موراڪي‘ نالو جنس جو. پر ننڍي ۽ وڏي جي لحاظ سان،
 وڏي ته موراڪي ۽ ان جو وڏو ٻچو ته موراڪو، جيڪو
 ڪُرڙي يا ڏنڀري جهڙو پر ان کان لائيو (سنهو) ۽ ڊگهي
 منهن وارو. وڏي موراڪي تور ۾ پنج ڪلو تائين. منهن وٽان
 داڻ داڻ جيڪا ڏانتي وانگر تڪي جنهن سان موراڪو ڪترِي
 هڻندو ۽ رڇ توڙيندو.

مُنڊو (ڇيلري). ”مُنڊو“ جدا جنس ۽ ”مُنڊي“ جدا
 جنس، منڊو ننڍڙو ۽ منڊي وڏي. وچئين دريائي ڀاڱي ۾
 ”دجو“ سڏجي. لاڙ ۾ ”مڪر“ کي منڊو به سڏين.

مُنڊي (ڇيلري). ٻه قسم: هڪ ڇترِي ٻي ڪاري. ڇترِي
 کي ”دَجِي“ به سڏين. لاڙ جي ڍنڍن ۾ گهڻو وڏي ۽ گهڻي
 ٿئي. ٻي مڇي کي ڪائي. شاڪر، مڪر ۽ ڇترو اهي ٽيئي
 ”مُنڊي“ جون جدا جدا ذاتيون (جنسون) آهن. ٻچو ننڍو
 ته ”مُنڊو“ وڏو ته ”مُنڊي“. منڊي جو نر رنگ ۾ ڪارو.
 بدين طرف، ننڍو ته ڊوڙو، وڏو ته مڪر، ۽ اڃان به وڏي ته
 منڊي.

وڏَ-واٽي = ٿيري، ٿيلهي. وات وڏو اٿس انهيءَ ڪري ”وڏَ-
 واٽي“ به سڏجي.

وانچي (چيلري). ننڍڙي مڇي، ڊيگهه به انچ.
وَوَنچَ (چيلري). ڊيگهه تن انچن تائين، تور هڪ آنو،
ڪاڇي ٿي (لاڙڪاڻو- قنبر). ڊيگهه نو انچ، تور ٿيڍ پاءُ
(گدو).

وُئَنڙِي. دريائي مڇي، صفا سنهڙي، ڊيگهه ٽي انچ، ڪاڇي
ٿي ۽ پڻ مڇي جو ڳاھ (ساڳي وونچ).
وُھَر، وِھرو (چيلري). ڏنڀري، موراڪي، ٿيري جي گاڏڙ
جنس. منهن ڏنڀري جو ته پڇ موراڪي جو، وات ٿيري جو
ته پويون حصو ٻي جنس جو. ڊيگهه ڀوٽا به فوت، تور پنڃ
ڪلو (روهڙي).

هَلوھَر، اَلوھَر، اَلھوڙ (ليئي) = لھڙ. (گدو طرف انهن نالن
سان سڏجي جيڪي سرائڪي ۾ گهڻو استعمال ۾ آهن).

Gul Hayat Institute

Gul Hayat Institute

